

د عیسی مسیح په هکله د یوحنا انجیل

د کتاب پېژندنه

دا انجیل د یوحنا له خوا چې د عیسی مسیح د ډېرو نژدې شاگردانو څخه ؤ، د پنځه اتیا میلادي کلونو شاوخوا کې لیکل شوی دی. د ډېرو خلکو سره دا سوال پیدا کېږي چې عیسی مسیح څوک دی او هغه ته ولې د خدای زوی وايي؟ یوحنا دې سوالونو ته په ځواب ورکولو سره د عیسی رښتیني شخصیت خلکو ته ورپېژني، ځکه چې یوحنا د نورو شاگردانو په پرتله خپل زیات وخت د عیسی مسیح سره تېر کړی دی.

یوحنا عیسی د ازلي کلام په توګه معرفي کوي او د هغو معجزو په بیانولو سره چې عیسی د نښې په توګه وښودلې، څرګندوي چې هغه وعده شوی خلاصوونکی او د خدای زوی دی. برسېره پر دې چې یوحنا په خلکو کې د عیسی د محبوبیت په اړه خبرې کوي، د هغو مخالفتونو په اړه هم لیکي چې د عیسی په وړاندې رامنځته کېږي.

یوحنا د شاگردانو سره د عیسی د نژدې والي او اخلاص یادونه هم کوي. مخکې له دې چې عیسی ونیول شي او په صلیب باندې ځوړند کړای شي، هغه خپل شاگردان د داسې حالت سره د مخامخ کېدلو دپاره تیاروي. یوحنا په خپله د عیسی د نیولو، محاکمې، په صلیب باندې د ځوړندېدلو شاهد ؤ.

د یوحنا انجیل د ایمان د انجیل په نوم هم مشهور دی، یعنې په عیسی باندې ایمان چې د تلپاتې ژوندون وړکولو سبب ګرځي. دا تلپاتې ژوندون هغو خلکو ته وړکول کېږي چې عیسی جنت ته د لارې، حقیقت او ژوندون په توګه قبلوي. یوحنا هغه روحاني اصطلاح

گانې روښانه کوي چې عیسی مسیح به د ژوند په ورځنیو خبرو کې ترې کار اخیسته لکه اوبه، ږوږی، رڼا، شپون او تاک ترڅو خلک په روحاني توګه د هغو په معنی پوه شي او د هغه رښتیني شخصیت خلکو ته ورپېژني.

د یوحنا انجیل د جوړښت او مضمون له مخې د نورو درې انجیلونو یعنې متي، مرقوس او لوقا سره فرق لري. په دې انجیل کې د عیسی د ژوند هغو پېښو او تعلیمونو ته اشاره شوې ده چې په نورو درې انجیلونو کې نشته او په داسې ډول چې د دې کتاب په مطالعه کولو سره د عیسی د ژوند پوره خیال او تصور څرګندېږي.

د یوحنا د انجیل مهم او د پام وړ ټکي دا دي چې عیسی د هغه قدرت په وسیله چې په مرګ باندې یې درلود، خلکو ته د تلپاتې ژوندون وړکولو بلنه ورکوي. عیسی دا ثابته کړه چې هغه ژوند وړکولای شي، لکه څنګه چې یې الیعازر د مړو نه راژوندی کړ او لکه څنګه چې په خپله د مړو نه راژوندی شو.

د موضوعگانو لست

سریزه: ۱: ۱۱-۱۸

تعمید وړکونکی یحیی او د عیسی لومړني شاگردان: ۱: ۱۹-۵۱

د عیسی کارونه او معجزې: ۲-۱۲ فصلونه

په اورشلیم او شاوخوا سیمو کې د عیسی د ژوند وروستني هفته: ۱۳-۱۹ فصلونه

د عیسی بیا راژوندي کېدل او ښکاره کېدل: ۲۰ فصل

په جلیل کې شاگردانو ته ښکاره کېدل او د کتاب پای: ۲۱ فصل

د ژوندون کلام

۱ په ازل کې کلام ؤ. کلام د خدای سره ؤ او کلام په خپله خدای ؤ، (۲) په ازل کې کلام د خدای سره ؤ. (۳) خدای ټول شيان د کلام په وسیله پیدا کړل او هېڅ شی یې له کلامه نه دی پیدا شوی. (۴) کلام د ژوندون سرچینه وه او دې ژوندون انسانانو ته رڼا راوستلې ده. (۵) رڼا په تیاره کې ځلېږي او تیاره هېڅکله هم په هغې باندې نه ده غالبه شوې.

۶ نو بیا خدای یو سړی راولېږه چې یحیی نومېده، (۷) هغه د یو شاهد په توګه راغی چې خلکو ته د دې رڼا په هکله شاهدي ورکړي، ترڅو ټول د دې پیغام په وسیله ایمان راوړي. (۸) هغه په خپله رڼا نه وه، بلکې هغه راغی چې د هغې رڼا په هکله شاهدي ورکړي.

۹ هغه رښتینې رڼا چې په ټولو انسانانو باندې ځلېږي، نړۍ ته راروانه وه. (۱۰) کلام په نړۍ کې ؤ او که څه هم نړۍ د هغه په وسیله پیدا شوې وه، خو نړۍ هغه ونه پېژانده. (۱۱) هغه خپل وطن ته راغی خو خپلو خلکو هغه قبول نه کړ. (۱۲) خو کومو خلکو چې هغه یې قبول کړ او ایمان یې ورباندې راوړ، نو هغوی ته یې دا حق ورکړ چې د خدای اولادونه شي. (۱۳) داسې اولادونه چې هغوی نه د عادي زېږېدنې، نه د جسماني خواهشاتو او نه د انساني ارادې له مخې بلکې د خدای د روح په وسیله پیدا شوي وي.

۱۴ کلام جسم شو او زمونږ په منځ کې اوسېده. مونږ د هغه لویې ولیدله، داسې لویې چې هغه د پلار د یوازې زوی په توګه تر لاسه کړه او هغه د فضل او رښتینولۍ څخه ډک ؤ. (۱۵) یحیی خلکو ته د هغه په هکله شاهدي ورکړې وه. هغه په لوړ اواز وویل: «دا هغه څوک دی چې ما د هغه په هکله ویلي وو چې زما څخه وروسته به راځي، خو هغه زما څخه ډېر لوی دی، ځکه چې زه لا پیدا شوی نه وم چې هغه موجود ؤ.» (۱۶) هغه د خپلې زیاتې مهربانۍ له مخې مونږ ټولو ته برکت راکړ، مونږ ته یې د یو برکت پسې بل برکت راکړ. (۱۷) ځکه چې شریعت د موسی په وسیله ورکړل شو او مهرباني او رښتینولي د عیسی مسیح په وسیله راغله. (۱۸) هېچا هېڅکله خدای نه دی لیدلی، خو د خدای یوازې زوی چې پلار ته تر ټولو نژدې دی، خلکو ته وښودل چې خدای څوک دی.

د تعمید غسل ورکونکي یحیی پیغام

(متي ۳: ۱-۱۲ او مرقوس ۱: ۱-۸ او لوقا ۳: ۱-۱۸)

١٩ د یحیی شاهدي دا وه: کله چې د اورشلیم د یهودیانو مشران ځینې کاهنان او لایان یحیی ته ورولېږل چې پوښتنه ترې وکړي: «ته څوک یې؟» ٢٠ هغه اقرار وکړ او منکر نه شو، بلکې ښکاره یې وویل: «زه مسیح نه یم.» ٢١ هغوی ترې پوښتنه وکړه: «نو بیا ته څوک یې؟ ته الیاس نبي یې؟» هغه ځواب ورکړ: «نه، زه هغه نه یم.» هغوی پوښتنه وکړه: «ته هغه پیغمبر یې چې مونږ ورته په تمه یو؟» هغه ځواب ورکړ: «نه.» ٢٢ هغوی وویل: «نو بیا مونږ ته ووايه چې ته څوک یې؟ ځکه هغو کسانو چې مونږ رالېږلي یو هغوی ته باید ځواب ورکړو. د خپل ځان په هکله څه وایې؟» ٢٣ یحیی وویل: «لکه څنګه چې اشعیا نبي ويلي دي:

«زه د نارې وهونکي اواز یم چې په دښته کې نارې وهي

چې د خښتن لاره سمه کړي.»

٢٤ کوم استازي چې د فریسیانو له خوا لېږل شوي وو، ٢٥ د یحیی څخه پوښتنه وکړه: «که چېرې ته نه مسیح یې، نه الیاس یې، نه هغه پیغمبر یې چې مونږ ورته په تمه یو، نو بیا ولې د تعمید غسل ورکوي؟» ٢٦ یحیی ځواب ورکړ: «زه په اوبو باندي د تعمید غسل ورکوم، خو ستاسو په منځ کې یو څوک ولاړ دی چې تاسو هغه نه پېژنئ. ٢٧ هغه زما څخه وروسته راځي، خو زه د دې لایق هم نه یم چې د هغه د خپلیو تسمې خلاصې کړم.» ٢٨ دا ټولې پېښې په بیت عنیا کې چې د اردن د سیند په بله غاړه باندي پروت دی یعنې په هغه ځای کې چې یحیی خلکو ته د تعمید غسل ورکاوه، وشوې.

د خدای له خوا د قربانۍ وری

٢٩ بله ورځ یحیی ولیدل چې عیسی د هغه خواته راروان دی، نو هغه وویل: «وګورئ، دا د خدای له خوا وری دی چې د نړۍ د خلکو گناهونه لېږي کوي!» ٣٠ دا هماغه دی چې د هغه په هکله ما ويلي وو چې زما څخه وروسته به یو څوک راځي چې زما څخه ډېر لوی دی، ځکه چې زه لا نه وم

پیدا شوی چې هغه موجود ؤ. (۳۱) ما هغه نه پېژانده چې هغه به څوک وي، خو زه راغلم چې د اوبو په وسیله د تعمید غسل ورکړم د دې دپاره چې هغه د اسراییلو خلکو ته وروپېژنم.»

(۳۲) بیا یحیی دا شاهدي ورکړه: «ما روح القدس ولیده چې د کوترې په شکل د اسمان نه رانازل شو او په هغه باندې کښېناست. (۳۳) ما هغه نه پېژانده خو هغه چا چې زه یې راولېرلم چې د اوبو په وسیله د تعمید غسل ورکړم ماته ویلي وو: (هرکله چې ته ووينې چې په کوم چا باندې روح القدس نازل شي او په هغه باندې کښېني، نو پوه شه چې دا هماغه سړی دی چې د روح القدس په وسیله به د تعمید غسل ورکوي.» (۳۴) ما ولیدل چې داسې وشول او شاهدي ورکوم چې هغه د خدای زوی دی.»

د عیسی مسیح لومړني شاگردان

(۳۵) په بله ورځ یحیی بیا د خپلو دوه شاگردانو سره ولاړ ؤ، (۳۶) کله چې هغه ولیدل چې عیسی له هغه ځای څخه تېرېږي نو ویې ویل: «وگورئ، دا دی د خدای له خوا د قربانۍ وری!»

(۳۷) د یحیی دوو شاگردانو دا خبره واورېدله او عیسی پسې روان شول. (۳۸) عیسی شاته وکتل او ویې لیدل چې هغوی هغه پسې روان دي نو پوښتنه یې ترې وکړه: «تاسو څه شي پسې گرځئ؟» هغوی پوښتنه وکړه: «رېي ته چېرته اوسېږي؟» د رېي معنی استاذ.

(۳۹) عیسی وویل: «راشئ او وگورئ.» دا شاوخوا د ماسپښین څلور بجې وې نو هغوی د هغه سره لاړل او ویې لیدل چې هغه چېرته اوسېده او پاتې ورځ یې د هغه سره تېره کړه.

(۴۰) د هغو دوه تنو څخه چې د یحیی د خبرو له اورېدلو وروسته عیسی پسې روان شو، یو یې د شمعون پطروس ورور اندریاس ؤ. (۴۱) اولنی کار چې هغه وکړ هغه دا ؤ چې هغه خپل ورور شمعون پیدا کړ او هغه ته یې وویل: «مونږ مسیح موندلی دی.» یعنی وعده شوی پاچا. (۴۲) نو اندریاس شمعون عیسی ته راوست. عیسی هغه ته وکتل او ویې ویل: «ته د یوحنا زوی شمعون یې، خو له دې وروسته به ته د کیفا په نوم یادېږي.» (د کیفا معنی پطروس دی او پطروس د تېرې معنی

عیسی فیلیپوس او نتنايیل ته بلنه ورکوي

٤٣) بله ورځ عیسی دا پرېکړه وکړه چې جلیل ته لاړ شي. په لاره کې هغه فیلیپوس پیدا کړ او ورته یې وویل: «ما پسې راځه.» ٤٤) فیلیپوس د اندریاس او پطروس په شان د بیت صیدا ؤ. ٤٥) فیلیپوس نتنايیل را پیدا کړ او ورته وېي ویل: «مونږ هغه کس پیدا کړ چې موسی د شریعت په کتاب کې لیکلي او همدارنگه پیغمبرانو هم د هغه په هکله لیکني کړي دي. هغه عیسی دی چې د ناصري د بنار څخه دی او د یوسف زوی دی.» ٤٦) نتنايیل د هغه نه پوښتنه وکړه: «ایا په ناصري کې هم ښه شی پیدا کېدای شي؟» فیلیپوس ځواب ورکړ: «راشه او وگوره.»

٤٧) کله چې عیسی ولیدل چې نتنايیل د هغه خواته راروان دی نو د هغه په هکله یې وویل: «دا سړی اصلي اسرایلی دی او په هغه کې هېڅ کومه ټکي نشته.» ٤٨) نتنايیل پوښتنه وکړه: «ته ما څنگه پېژني؟» عیسی ځواب ورکړ: «مخکې له دې چې فیلیپوس تاته غږ وکړي ماته ولیدلې چې د انځر د ونې لاندې وې.» ٤٩) نتنايیل وویل: «استاذه! ته د خدای زوی یې! ته د اسرایلو پاچا یې.» ٥٠) عیسی وویل: «ایا تا په دې خاطر ایمان راوړ چې ما درته وویل چې ته مې د انځر د ونې لاندې ولیدلې؟ ته به د دې نه هم لوی لوی کارونه ووينې.» ٥١) بیا یې هغه ته وویل: «په یقین سره زه تاسو ته دا وایم چې تاسو به ووينې چې اسمان به پرانیستل شي او د خدای فرښتې به د انسان د زوی په مرسته اسمان ته خپري او رانښکته کيږي.»

د جلیل په قانا کې واده

٢ ١) دوه ورځې وروسته د جلیل د قانا په بنار کې واده ؤ او د عیسی مور هم هلته وه. ٢) عیسی او د هغه شاگردانو ته هم واده ته بلنه ورکړل شوې وه. ٣) کله چې د واده د مېلمنو سره شراب خلاص شول نو د عیسی مور عیسی ته وویل: «د هغوی سره نور شراب نشته.» ٤) عیسی ځواب ورکړ: «مورې! په دې کې زما او ستا څه کار دی؟ زما وخت لا نه دی رارسېدلی.» ٥) د عیسی مور د هغه ځای نوکرانو ته وویل: «هرڅه چې عیسی درته ووايي هغه وکړی.»

٦ په هغه ځای کې شپږ لوی د تیرې منگي ایښي وو چې یهودیانو به ورڅخه په مذهبي توګه د پاکېدلو د مراسمو د سرته رسولو دپاره کار اخیسته او هر یو یې د اتیاوو څخه تر سلو لیترو پورې ځای درلود. ٧ عیسی نوکرانو ته وویل: «دا منگي د اوبو نه ډک کړی.» او هغوی هغه منگي تر خولې پورې ډک کړل. ٨ بیا یې هغوی ته وویل: «اوس د هغو څخه لرې راوباسئ او د مېلمستیا د مراسمو مشر ته یې یوسی.» نو هغوی همداسې وکړل ٩ او د مېلمستیا د مراسمو مشر هغه اوبه چې په شرابو باندې بدلې شوې وې، وڅښلې. هغه نه پوهېده چې دا شراب له کومه شول، خو کومو نوکرانو چې دغه اوبه یې راویستلې وې ورڅخه خبر وو، نو د مراسمو مشر زوم راوغوښت ١٠ او ورته وېې ویل: «هرڅوک ښه شراب په اوله کې ورکوي او کله چې مېلمانان نشه شول نو بیا ورته عادي شراب راوړي. خو تا ښه شراب لا تر اوسه پورې ساتلي دي.»

١١ دا د جلیل په قانا کې د عیسی د قدرت لومړنۍ نښه وه چې د هغې په وسیله یې خپله لویې ښکاره کړه او شاگردانو یې ورباندې ایمان راوړ. ١٢ له هغې وروسته عیسی د خپلې مور، ورونو او خپلو شاگردانو سره کپرناحوم ته لاړ او د یو څو ورځو دپاره هلته پاتې شو.

عیسی د خدای کور د پلورونکو نه پاکوي

(متي ٢١: ١٢-١٣ او مرقوس ١١: ١٥-١٧ او لوقا ١٩: ٤٥-٤٦)

١٣ د یهودیانو د فسحې اختر رانژدې ؤ، نو عیسی اورشلیم ته لاړ. ١٤ هغه ولیدل چې خلکو د خدای د کور په حوډلی کې غویان، پسونه او کوترې خرڅولې او همدارنگه هغه ولیدل چې صرافان د خپلو مېزونو سره ناست وو. ١٥ هغه یوه رسی راواخیستله او دوره یې ترې جوړه کړه او هغوی ټول یې د غویانو او پسونو سره د خدای د کور نه وشړل. د صرافانو مېزونه یې په بل مخ راچپه کړل او د هغوی پیسې یې هرې خواته وشیندلې، ١٦ او د کوترو خرڅوونکو ته یې وویل: «دا شیان د دې ځای نه وباسئ! زما د پلار د کور نه بازار مه جوړوئ!» ١٧ د هغه شاگردانو ته ور په یاد شول چې د خدای په کلام کې لیکلي شوي دي: «په ما کې چې ستا د کور په خاطر کوم غیرت دی هغه به ما وسوځوي.»

١٨ نو د یهودیانو مشرانو پوښتنه وکړه: «مونږ ته داسې کومه نښه ښودلې شې چې دا ثابتې کړي چې

ته حق لري دا کارونه وکړي؟» (١٩) عیسی ځواب ورکړ: «که چېرې دا د خدای کور وران کړی نو زه به هغه په درې ورځو کې بېرته ودان کړم.» (٢٠) نو هغوی وویل: «دا د خدای کور په شپږ څلوېښت کالو کې جوړ شوی دی او ته یې په درې ورځو کې جوړوي؟» (٢١) خو د خدای د کوم کور په هکله چې عیسی خبرې کولې هغه د ده خپل بدن ؤ. (٢٢) نو کله چې هغه بیا راژوندی شو، د هغه شاگردانو ته ور په یاد شول چې دا یې ویلي وو نو هغوی د خدای په کلام او د عیسی په خبرو باندې ایمان راوړ.

عیسی د ټولو خلکو د زړونو نه خبر دی

(٢٣) کله چې عیسی د فسحې د اختر په وخت کې په اورشلیم کې ؤ نو ډېرو خلکو چې د هغه معجزې ولیدلې په هغه باندې یې ایمان راوړ. (٢٤) خو عیسی په هغوی باندې اعتبار ونه کړ، ځکه چې هغوی ټول یې بڼه پېژندل. (٢٥) هغه دې ته اړتیا نه لرله چې څوک ورته د انسان په هکله کومه شاهدي ورکړي، ځکه چې هغه په دې بڼه پوهېده چې د انسان په زړه کې څه دي.

عیسی او نیکودیموس

٣ (١) په فریسیانو کې یو سړی ؤ چې نیکودیموس نومېده او د یهودیانو د مشرانو څخه ؤ. (٢) یوه شپه هغه عیسی ته راغی او ورته ویې ویل: «استاذ، مونږ پوهېږو چې ته یو ښوونکی یې چې د خدای له خوا رالېږل شوی یې. کومې نښې چې ته یې ښایې هغه هېڅوک نه شي ښودلی ترڅو پورې چې خدای ورسره مل نه وي.» (٣) عیسی په ځواب کې وویل: «په یقین سره زه تاته دا وایم چې ترڅو پورې یو سړی بیا نوی پیدا نه شي هغه د خدای پاچاهي لیدلی نه شي.» (٤) نیکودیموس پوښتنه وکړه: «دا څنگه کېدای شي چې یو زوړ سړی بیا نوی پیدا شي؟ بې له شکه چې هغه نه شي کولای چې بېرته د مور گېډې ته ورننوي او د دوهم ځل دپاره بیا پیدا شي!» (٥) عیسی ځواب ورکړ: «په یقین سره زه تاته دا وایم چې یو سړی به تر هغې پورې د خدای پاچاهي ته وردننه نه شي ترڅو چې هغه په طبیعي ډول او روح القدس سره پیدا نه شي.» (٦) د انسان نه چې پیدا کېږي هغه جسم دی او د روح القدس نه چې پیدا کېږي هغه روح دی. (٧) کله چې زه تاسو ته وایم چې تاسو

ټول باید د دوهم ځل دپاره وزېږئ نو په دې باندې مه حیرانېږئ. (۸) باد چې هرې خواته غواړي هلته لگېږي. تاسو یې اواز اورئ، خو په دې نه پوهېږئ چې هغه د کوم ځای نه راځي او چېرته ځي. نو څوک چې د روح القدس نه پیدا کېږي د هغه حالت هم همداسې وي.»

(۹) نیکو دیموس پوښتنه وکړه: «دا څنگه کېدای شي؟» (۱۰) عیسی په ځواب کې وویل: «ته په اسراییلو کې یو لوی عالم یې او په دې شیانو باندې نه پوهېږې؟» (۱۱) په یقین سره زه تاته دا وایم چې مونږ د هغو شیانو په هکله خبرې کوو چې ورباندې پوهېږو او څه چې مو لیدلي دي د هغو په هکله شاهدې ورکوو، خو بیا هم تاسو زمونږ په خبرو باندې باور نه کوئ. (۱۲) کله چې زه ستاسو سره د دنیاوي شیانو په هکله خبرې کوم او تاسو ورباندې باور نه کوئ، نو که د اسماني شیانو په هکله خبرې وکړم تاسو به یې څنگه ومنئ؟ (۱۳) هېڅوک هم کله اسمان ته نه دی ختلی، پرته د انسان د زوی نه چې د اسمان نه رانیکنه شوی دی. (۱۴) لکه څنگه چې موسی په دښته کې برنجي مار په یوې پایې باندې وخپړاوه نو همداسې به د انسان زوی هم باید پورته وځړول شي، (۱۵) د دې دپاره چې هر څوک چې په هغه باندې ایمان راوړي نو هغه به د تلپاتې ژوندون خاوند شي. (۱۶) خدای د نړۍ سره داسې مینه وکړه چې خپل یوازې زوی یې ورکړ ترڅو هر څوک چې په هغه باندې ایمان راوړي نو هلاک به نه شي، بلکې تلپاتې ژوندون به ولري. (۱۷) خدای خپل زوی دنیا ته د دې دپاره نه دی رالېږلی چې خلک محکوم کړي، بلکې د دې دپاره یې رالېږلی چې هغوی وژغوري.

(۱۸) که چېرې څوک د خدای په زوی باندې ایمان راوړي، نو هغه به د خدای له خوا محکوم نه شي. خو که چېرې څوک ورباندې ایمان رانه وړي، نو هغه خو له مخکې نه مجرم گڼل شوی دی، ځکه چې هغه د خدای په یوازې زوی باندې ایمان نه دی راوړی. (۱۹) نو د خدای قضاوت دا دی: دنیا ته رڼا راغلې وه، خو خلکو د رڼا نه تیاره غوره گڼله، ځکه چې د هغوی عملونه خراب وو. (۲۰) څوک چې بد کارونه کوي هغوی د رڼا نه کرکه کوي او ځان ترې لېرې ساتي، ځکه چې وېرېږي چې بد کارونه یې ښکاره نه شي. (۲۱) خو څوک چې سم کارونه کوي هغه د رڼا خواته ورځي ترڅو په ښکاره ولیدل شي چې هغوی هغه کارونه کوي چې خدای یې غواړي.»

عیسی او یحیی

٢٢ له هغې وروسته عیسی د خپلو شاگردانو سره د یهودیې سیمې ته لاړ او د یو څه وخت دپاره د هغوی سره هلته پاتې شو او خلکو ته یې د تعمید غسل ورکاوه. (٢٣) یحیی هم سالییم ته نژدې په عینون کې خلکو ته د تعمید غسل ورکاوه، ځکه چې په هغه ځای کې اوبه ډېرې وې. خلک هغه ته ورتلل او هغه ورته د تعمید غسل ورکاوه. (٢٤) (ځکه چې دا هغه وخت ؤ چې یحیی لا په زندان کې نه ؤ اچول شوی.)

٢٥ په دې وخت کې د یحیی د ځینو شاگردانو او یو سړي ترمنځ د پاکوالي د مراسمو د موضوع په سر بحث راپورته شو. (٢٦) نو بیا هغوی یحیی ته ورغلل او ورته وېې ویل: «استاذه، تا سره چې د اردن د سیند په بله غاړه کوم سړی ؤ چې د هغه په هکله دې شاهدی ورکړې وه، هغه دلته دی او د تعمید غسل ورکوي او ټول خلک ورته ورځي.» (٢٧) یحیی په ځواب کې وویل: «انسان نه شي کولای چې کوم څه لاسته راوړي ترڅو چې خدای یې ورته ورنه کړي. (٢٨) تاسو خپله د دې شاهدان یئ چې ما وویل: «زه مسیح نه یم، خو د هغه نه مخکې رالېږل شوی یم.» (٢٩) ناوې د زوم وي. د زوم ملگری چې په څنگ کې یې ولاړ وي او د هغه خبرې اوري، نو د زوم د اواز په اورېدلو سره خوشحالیږي. په همدې ډول زما خوشحالی هم پوره کېږي. (٣٠) هغه باید ډېر لوی شي او زه وروکی شم.»

هغه څوک چې د اسمان نه راځي

٣١ څوک چې له پاس نه راځي هغه د ټولو نه لوی دی او څوک چې د دې نړۍ دی هغه په دې نړۍ پورې اړه لري او د دنیاوي شیانو په هکله خبرې کوي. څوک چې د اسمان نه راځي هغه د ټولو نه لوی دی. (٣٢) هغه چې څه لیدلي او اورېدلي د هغو په هکله شاهدی ورکوي، خو هېڅوک د هغه په خبرو باندې باور نه کوي. (٣٣) هرڅوک چې د هغه شهادت قبول کړي، نو په دې اقرار کوي چې خدای رښتینی دی. (٣٤) ځکه څوک چې د خدای له خوا رالېږل شوی وي هغه د هغه پیغام په هکله خبرې کوي چې د خدای له خوا راځي، ځکه چې خدای ورته د اندازې نه زیات خپل روح ورکوي. (٣٥) پلار د خپل زوی سره مینه کوي او د ټولو شیانو واک یې ورته ورکړی دی. (٣٦) څوک چې

په زوی باندې ایمان راوړي نو هغه تلپاتې ژوندون لري، خو څوک چې د زوی نه اطاعت ونه کړي نو هغه به تلپاتې ژوندون ونه ویني، بلکې د خدای غضب به تل ورباندې وي.

عیسی او سامری بنځه

٤ (١) کله چې عیسی خبر شو چې فریسیانو اورېدلي دي چې هغه د یحیی نه زیات پیروان پیدا کړي دي او هغوی ته د تعمیم غسل ورکوي، (٢) (خوعیسی په خپله نه بلکې شاگردانو یې د تعمیم غسل ورکاوه.) (٣) نو یهودیه یې پرېښودله او بېرته جلیل ته لاړ. (٤) هغه مجبور ؤ چې د سامریې له لارې لاړ شي. (٥) هغه د سامریې یو ښار ته چې د سوخار په نوم یادېده راغی. دا ځای هغې ځمکې ته نژدې ؤ چې یعقوب خپل زوی یوسف ته ورکړې ؤ. (٦) په هغه ځای کې یوه څاه وه چې د یعقوب وه او عیسی چې د سفر نه سترې شوی ؤ، د څاه په غاړه کښېناست. دا د غرمې وخت ؤ.

(٧) په دې وخت کې یوه سامری بنځه راغله چې د څاه نه اوبه یوسي. عیسی هغې ته وویل: «خورې، لږې اوبه راکړه.» (٨) (عیسی یوازې ؤ ځکه د هغه شاگردان د خوړو د اخیستلو دپاره ښار ته تللي وو.) (٩) سامری بنځې ورته وویل: «ته یهودي یې او زه یوه سامری بنځه یم. څنگه کېدای شي چې ته زما نه اوبه وغواړې؟» ځکه چې یهودیانو د سامریانو سره ناسته ولاړه نه لرله. (١٠) عیسی هغې بنځې ته په ځواب کې وویل: «که چېرې ته په دې خبره وای چې د خدای نعمت څه شی دی او دا څوک دی چې ستا نه اوبه غواړي، نو تا به د هغه نه غوښتنه کړې وای او هغه به درته هغه اوبه درکړي وای چې ژوندون ورکوي.» (١١) بنځې وویل: «ښاغلیه، تا سره خو کوم شی نشته چې اوبه ورباندې راوباسې او دا څاه ژوره ده، نو ته به د ژوندون اوبه له کومه کړې؟» (١٢) ایا ته زمونږ د نیکه یعقوب نه چې مونږ ته یې دا څاه راکړه هم ډېر لوی یې، خپله هغه، د هغه زامنو، د هغه رمو او پادو به هم د دې څاه اوبه څښلې؟» (١٣) عیسی وویل: «هرڅوک چې دا اوبه وڅښي نو بیا به هم تری شي، (١٤) خو کومې اوبه چې زه یې ورکوم او هرڅوک یې چې وڅښي نو هېڅکله به تری نه شي. زه چې هغه ته کومې اوبه ورکوم هغه اوبه به په هغه کس کې د چینې په شان بهیږي او تلپاتې ژوندون به ورته ورکوي.» (١٥) بنځې وویل: «ښاغلیه، هغه اوبه ماته راکړه چې بیا هېڅکله

ترې نه شم او نه به بيا د اوبو وړلو دپاره دلته راځم.»

١٦ عيسی ورته وويل: «لاړه شه، مېړه ته دې غږ وکړه او بېرته ورسره راشه.» ١٧ هغې په ځواب کې وويل: «زه مېړه نه لرم.» عيسی هغې ته وويل: «ته رښتيا وايې چې مېړه نه لرې، ١٨ ځکه چې تا پنځه مېړونه کړي وو او اوس چې ته د کوم سړي سره اوسېږې هغه ستا مېړه نه دی. تا چې څه وويل هغه رښتيا دي.» ١٩ ښځې وويل: «ښاغليه، زه پوهېږم چې ته پيغمبر يې. ٢٠ زمونږ نيکونو په دې غره کې عبادت کاوه، خو تاسو يهوديان وايې چې اورشليم يوازېنې ځای دی چې بايد د خدای عبادت په کې وشي.» ٢١ عيسی هغې ته وويل: «ای ښځې، په ما باندې باور وکړه، هغه وخت به راشي چې تاسو به نه په دې غره کې د اسماني پلار عبادت وکړئ او نه هم په اورشليم کې. ٢٢ تاسو سامريان هغه چاته عبادت کوئ چې نه يې پېژنئ، خو مونږ يهوديان د هغه چا عبادت کوو چې مونږ يې پېژنو، ځکه چې خلاصون د يهوديانو په وسيله رامنځته کېږي. ٢٣ خو هغه وخت به راشي بلکې اوس راغلی دی چې رښتيني عبادت کوونکي به د خدای د روح سره په رښتيني توگه د اسماني پلار عبادت کوي، ځکه چې اسماني پلار دا ډول عبادت کوونکي غواړي. ٢٤ خدای روح دی او هرڅوک چې د هغه عبادت کوي نو هغه دې په روح او حقيقت سره د هغه عبادت وکړي.» ٢٥ ښځې ورته وويل: «زه پوهېږم چې د خدای مسيح راتلونکی دی او کله چې هغه راشي نو هرڅه به مونږ ته ښکاره کړي.» ٢٦ عيسی ورته وويل: «زه چې ستا سره خبرې کوم نو هماغه زه يم.»

٢٧ په دې وخت کې د عيسی شاگردان بېرته راغلل او کله چې هغوی وليدل چې هغه د يوې ښځې سره خبرې کوي، نو حيران شول خو په هغوی کې يو هم پوښتنه ونه کړه: «ته د هغې نه څه غواړې؟» يا «ته ولې د هغې سره خبرې کوې؟» ٢٨ نو ښځې خپل منگي پرېښود، بېرته ښار ته لاړه او خلکو ته يې وويل: ٢٩ «راشئ او يو داسې سړی ووينئ چې ما چې تر اوسه پورې هرڅه کړي دي هغه يې راته وويل. کېدای شي چې هغه مسيح وي؟» ٣٠ نو هغوی د ښار نه ووتل او عيسی ته ورغلل.

٣١ په دې وخت کې شاگردانو د عيسی نه په کلکه وغوښتل: «استاذه، يو څه وخوره.» ٣٢ خو عيسی هغوی ته وويل: «زما سره د خوړلو دپاره داسې خواړه شته چې تاسو ترې هېڅ خبر نه يئ.»

٣٣) نو شاگردانو په خپلو کې يو بل ته وويل: «ايا کوم چا هغه ته خواړه راوړي دي؟» ٣٤) عيسی هغوی ته وويل: «کله چې زه د هغه چا رضا پوره کړم او د هغه کارونه سرته ورسوم چې زه يې رالېږلی يم، نو دا به زما دپاره داسې وي لکه چې ډوډی مې خوړلې وي. ٣٥) ايا خلک دا نه وايي: «تر اوسه لا د لو وخت ته څلور مياشتې پاتې دي.» سترگې خلاصې کړئ او وگورئ چې فصل وختي پوخ شوی دی او لو کولو ته تيار دی! ٣٦) لوگري خپله مزدوري اخلي او د تلپاتې ژوندون دپاره حاصل راټولوي ترڅو کرونکي او لوگري په گډه سره خوشحالي وکړي. ٣٧) نو دا رښتيا دي چې خلک وايي: «يو يې کړي او بل يې رېښي.» ٣٨) ما تاسو ولېږلئ چې د هغو پټيو فصلونه ورېښي چې تاسو په کې زحمت نه دی ويستلی. نورو زحمت ويستلی او تاسو د هغوی د کار نه گټه اخلي.»

٣٩) په هغه ښار کې ډېرو سامريانو د هغې ښځې د شاهدی له امله چې ويلې يې وو: «ما چې کله هم څه کړي وو هغه ټول يې راته وويل، نو هغوی په عيسی باندې ايمان راوړ.» ٤٠) کله چې سامريان هغه ته راغلل او زاری يې ورته وکړلې چې د هغوی سره پاتې شي او عيسی دوه ورځې هلته پاتې شو. ٤١) نورو ډېرو خلکو هم د هغې د خبرو له امله ايمان راوړ، ٤٢) او هغوی هغې ښځې ته وويل: «مونږ ستا د خبرې په سبب ايمان نه دی راوړی، بلکې مونږ په دې خاطر ايمان راوړو چې په خپله مو د هغه خبرې واورېدلې او په دې پوه شو چې هغه په رښتيا سره د نړی خلاصوونکی دی.»

عيسی د يو مامور زوی ته شفا ورکوي

٤٣) دوه ورځې وروسته عيسی له هغه ځای نه روان شو او جليل ته لاړ. ٤٤) که څه هم عيسی په خپله شهادت ورکړی وو چې يو پيغمبر ته خلک په خپل وطن کې درناوی نه کوي، ٤٥) نو کله چې هغه جليل ته ورسېده، خلکو ورته هرکلی ووايه. هغوی هم د فسحې په اختر کې اورشليم ته تللي وو او هرڅه چې هغه په اختر کې په اورشليم کې کړي وو، هغوی ليدلي وو.

٤٦) نو عيسی يوځل بيا په جليل کې قانا نومي ځای ته چې هغه په کې اوبه په شرابو باندې بدلې کړې وې، لاړ. هلته د دولت يو مامور ؤ چې زوی يې په کپرناحوم کې ناروغه پروت ؤ. ٤٧) کله چې هغه سړی خبر شو چې عيسی د يهوديې نه جليل ته راغلی دی، نو ورته ورغی او زاري يې

ورته وکړه چې کپرناحوم ته لار شي او زوی ته يې چې د مرگ په حال کې دی شفا ورکړي. (٤٨)

عيسى هغه ته وويل: «ترخو پورې چې تاسو نښې او حيرانوونکي کارونه ونه وينئ نو هېڅکله به ايمان رانه وړئ.» (٤٩) هغه مامور ورته وويل: «بناغليه، مخکې له دې چې زما زوی مړ شي راسره لار شه.» (٥٠) عيسى وويل: «بهرته کور ته لار شه، زوی به دې ژوندی پاتې شي.» هغه سړي د عيسى په خبرو باندې باور وکړ او کورته لاړ. (٥١) هغه لا په لاره روان ؤ چې نوکران يې ورته په مخه ورغلل او ورته ويې ويل: «زوی دې ژوندی او روغ دی!» (٥٢) هغه ترې پوښتنه وکړه چې زوی مې څه وخت روغ شو. هغوی ځواب ورکړ: «پرون ماسپښين يوه بجه هغه تېې پرېښود.» (٥٣) پلار يې پوه شو چې دا هماغه وخت ؤ چې عيسى ورته ويلي وو: «زوی به دې ژوندی پاتې شي.» نو هغه او د هغه ټولې کورنۍ ايمان راوړ.

(٥٤) دا د عيسى د يهوديې نه جليل ته د راتللو نه وروسته د قدرت دوهمه نښه وه.

عيسى يو گود سړي ته شفا ورکوي

٥ (١) له هغې نه وروسته عيسى د يهوديانو د اختر په خاطر اورشليم ته لاړ. (٢) په اورشليم کې هغه ځای ته نژدې چې د پسونو د دروازې په نوم يادېده يو ډنډ دی چې په آرامي ژبه کې ورته بيت حسدا وايي او پنځه دالانونه لري. (٣) په دې دالانونو کې زيات شمېر ناروغه خلک چې ړانده، گودان او شلان وو، پراته وو. [هغوی دې ته انتظار کاوه (٤) چې په ډنډ کې اوبه وبهيري. ځکه کله کله به د خدای فرېښته دې ډنډ ته راتله او اوبه به يې بهولې او هغه څوک چې به د ټولو نه مخکې ډنډ ته ښکته کېده نو د هر مرض نه به روغېده.] (٥) هلته يو سړی ؤ چې د اته دېرشو کالو راهيسې شل ؤ. (٦) کله چې عيسى هغه سړی وليد چې د زياتې مودې راهيسې هلته پروت ؤ او په دې پوه شو چې هغه ناروغه دی، نو پوښتنه يې ترې وکړه: «ايا ته غواړې چې روغ شي؟» (٧) هغه ناروغه سړي ځواب ورکړ: «بناغليه، کله چې اوبه وبهيري نو زما سره څوک نشته چې ډنډ ته مې وربښکته کړي. کله چې زه وروخوځېرم نو بل کس زما نه مخکې ورننوتی وي.» (٨) عيسى ورته وويل: «پاخېره، خپله بستره دې واخله او وگرځه.» (٩) هغه سړی سمدلاسه جوړ شو، خپله بستره يې واخيسته او روان شو.

دا کار د سبت په ورځ وشو. (۱۰) نو د یهودیانو مشرانو هغه روغ شوي سړي ته وویل: «دا د سبت ورځ ده، د سبت په ورځ تاته روا نه ده چې خپله بستره یوسي.» (۱۱) خو هغه ځواب ورکړ: «کوم سړي چې زه روغ کړم ماته یې وویل چې خپله بستره دې واخله او وگرځه.» (۱۲) هغوی د هغه نه پوښتنه وکړه: «هغه سړی څوک دی چې تاته یې وویل چې بستره دې واخله او وگرځه؟» (۱۳) خو هغه سړی چې روغ شوی ؤ نه پوهېده چې عیسی څوک دی، ځکه چې په هغه ځای کې ډېره گڼه گڼه وه او عیسی ځان ایستلی ؤ. (۱۴) وروسته بیا عیسی هغه سړی د خدای په کور کې پیدا کړ او ورته وېي ویل: «گوره، اوس چې ښه شوی یې نو نوره گناه مه کوه، که نه نو د دې نه به هم د زیاتو کړاوونو سره مخ شې.» (۱۵) هغه سړی لاړ او د یهودیانو مشرانو ته یې خبر ورکړ: «چا چې زه روغ کړی وم هغه عیسی ؤ.» (۱۶) په دې خاطر چې عیسی د سبت په ورځ داسې کارونه کول، نو د یهودیانو مشرانو د هغه په ځورولو شروع وکړه. (۱۷) خو عیسی هغوی ته وویل: «زما پلار تل داسې کارونه کړي دي، نو زه هم همداسې کوم.» (۱۸) د عیسی په دې خبره د یهودیانو مشرانو هڅه وکړه چې هغه ووژني، ځکه چې یوازې دا نه چې هغه د سبت قانون مات کړی دی بلکې په دې هم چې هغه خدای ته خپل پلار ووايه او په دې ډول یې خپل ځان د خدای سره برابر وگڼلو.

د زوی واک او اختیار

(۱۹) عیسی هغوی ته په ځواب کې وویل: «په یقین سره زه تاسو ته دا وایم چې زوی نه شي کولای چې له خپله ځانه کوم کار وکړي، بلکې یوازې هغه کار کوي چې هغه یې ویني چې پلار یې کوي. څه چې پلار کوي هغه زوی هم کوي. (۲۰) ځکه چې زوی په پلار باندې گران وي او هغه چې خپله کوم کارونه کوي هغه ټول زوی ته وربښايي. برسېره پر دې نور لوی لوی کارونه هم ورته وربښايي او تاسو ټول به ورته حیران پاتې شئ.» (۲۱) ځکه لکه څنگه چې پلار مړي راژوندي کوي او هغوی ته ژوند ورکوي، نو په همدې ډول زوی هم چې هرچا ته وغواړي ژوند ورکوي. (۲۲) همدارنگه پلار د هېچا په هکله قضاوت نه کوي بلکې خپل زوی ته یې پوره حق ورکړی دی چې قضاوت وکړي، (۲۳) ترڅو لکه څنگه چې ټول د پلار احترام کوي، هماغسې د زوی احترام هم وکړي. څوک چې د زوی عزت نه کوي نو د هغه د پلار چې هغه یې رالېږلی دی هم عزت نه کوي.

٢٤) په يقين سره زه تاسو ته دا وایم څوک چې زما خبرو ته غوږ نیسی او په هغه چا باندې ایمان راوړي چې زه یې رالېږلی یم، نو هغه به تلپاتې ژوندون ولري. هغه به محاکمه نه شي، بلکې هغه لا پخوا د مرگ نه تېر شوی او ژوند یې شروع کړی دی. ٢٥) په يقين سره زه تاسو ته دا وایم چې هغه وخت به راشي، بلکې راغلی دی چې مري به د خدای د زوی اواز اوري او هرڅوک یې چې واورې هغه به راژوندی شي. ٢٦) لکه څنگه چې پلار هغه ذات دی چې انسانانو ته ژوند ورکوي، نو زوی ته یې هم دا قدرت ورکړی دی چې انسانانو ته ژوند ورکړي. ٢٧) هغه زوی ته دا واک او اختیار ورکړی دی چې قضاوت وکړي، ځکه چې د انسان زوی دی. ٢٨) په دې باندې مه حیرانېږئ، ځکه چې هغه وخت به راشي چې ټول مري به په قبرونو کې د هغه اواز واورې ٢٩) او د خپلو قبرونو نه به راووځي. کومو خلکو چې نېک کارونه کړي وي هغوی به راپورته شي او ژوند به کوي او کومو خلکو چې بد کارونه کړي دي هغوی به راپورته شي او سزا به ورته ورکول کېږي.

د عیسی په هکله شاهدي ورکول

٣٠) زه په خپل اختیار هېڅ نه شم کولای. زه د خلکو په هکله هغه قضاوت کوم چې د خپل پلار نه یې اورم. نو کله چې د هغوی په هکله قضاوت کوم هغه قضاوت د انصاف له مخې وي، ځکه چې زه خپله رضا نه بلکې د هغه چا رضا پوره کوم چې زه یې رالېږلی یم. ٣١) که چېرې زه د خپل ځان په هکله شاهدي ورکړم نو دا شاهدي رښتیا نه ده. ٣٢) خو یو بل څوک شته چې زما په هکله شاهدي ورکوي او زه پوهېږم هغه چې زما په هکله شاهدي ورکوي هغه رښتیا دي. ٣٣) تاسو یحیی ته استازي ولېږلي وو او هغه چې زما په هکله کومه شاهدي ورکړه هغه رښتیا وه. ٣٤) زه په رښتیا سره د انسانانو شاهدي ته چې دا ثابتې کړي چې زه څوک یم اړتیا نه لرم، بلکې دا خبرې د دې دپاره درته کوم چې تاسو خلاصون ومومئ. ٣٥) یحیی د یو خراغ په شان ؤ چې بلېده او رڼا یې کوله. تاسو تیار وئ چې د یو څه وخت دپاره د هغه خبرې په خوشحالی سره واورئ. ٣٦) خو زه د یحیی نه لوی شاهد لرم. کوم کارونه چې پلار ماته سپارلي دي چې سرته یې ورسوم، د دې شاهدي ورکوي چې پلار زه رالېږلی یم. ٣٧) پلار چې زه یې رالېږلی یم په خپله یې زما په هکله شاهدي ورکړې ده. تاسو هېڅکله د هغه خبره نه ده لیدلې او نه مو د هغه اواز اورېدلی دی، ٣٨) او د هغه کلام ستاسو په زړونو کې ځای نه دی موندلی، ځکه چې تاسو په هغه چا باندې چې هغه

رالبرلی دی ایمان نه راوړی. (۳۹) تاسو د خدای کلام په څیر سره لولئ، ځکه چې فکر کوئ چې د هغه په وسیله به تلپاتې ژوندون ومومئ. همدا لیکنې زما په هکله شاهدي ورکوي، (۴۰) خو بیا هم تاسو نه غواړئ چې ماته راشئ ترڅو دا ژوندون ولرئ.

(۴۱) زه د خلکو نه د احترام تمه نه لرم. (۴۲) خو زه تاسو پېژنم چې ستاسو په زړونو کې د خدای سره مینه نشته. (۴۳) زه د خپل پلار په نوم راغلی يم او تاسو ما نه قبلوئ، خو که بل څوک په خپل نوم راشي نو تاسو به یې قبول کړئ. (۴۴) تاسو چې د یو بل نه د احترام تمه لرئ او د هغه احترام په لټه کې نه یئ چې د یوازېني خدای له خوا دی، نو بیا ځنکه کولای شئ چې په ما باندې ایمان ولرئ؟ (۴۵) خو دا فکر مه کوئ چې زه به تاسو د خپل پلار په حضور کې ملاتمه کړم، همدا موسی چې تاسو ورته هیله لرئ، هماغه به تاسو ملاتمه کړي. (۴۶) که چېرې تاسو په موسی باندې ایمان درلودل، نو په ما باندې به مو هم ایمان درلود، ځکه چې هغه زما په هکله لیکلي دي. (۴۷) خو که چېرې تاسو د هغه په لیکنې باندې ایمان نه لرئ، نو زما په خبرو باندې به څنگه باور وکړئ؟»

عیسی پنځه زره خلکو ته ډوډۍ ورکوي

(متی ۱۴: ۱۳-۲۱ او مرقوس ۶: ۳۰-۴۴ او لوقا ۹: ۱۰-۱۷)

۶ (۱) د دې نه وروسته عیسی د جلیل د دریاب بلې غاړې ته چې د طبریې په نوم هم یادېږي، لاړ. (۲) گڼ شمېر خلک ورپسې وو، ځکه چې هغوی هغه معجزې لیدلې وې چې د ناروغانو د روغولو دپاره یې بنودلې وې. (۳) عیسی یوې غونډۍ ته وخوت او هلته د خپلو شاگردانو سره کښېناست. (۴) د یهودیانو د فسحې د اختر ورځې نژدې وې. (۵) کله چې عیسی شاوخوا ته وکتل او گڼ شمېر خلک یې ولیدل چې د هغه خواته راروان دي، نو فیلیپوس ته یې وویل: «دومره ډوډۍ به له کوم ځای نه اخلو چې دا ټول خلک یې وخورئ؟» (۶) عیسی دا خبره د دې دپاره وکړه چې فیلیپوس امتحان کړي، ځکه چې هغه خپله پوهېده چې څه وکړي. (۷) فیلیپوس ځواب ورکړ: «د سپینو زرو د دوه سوه سکو ډوډۍ به هم بس نه شي چې هر یو ته لږه لږه هم ورسېږي.» (۸) د هغه په شاگردانو کې یو شاگرد چې اندریاس نومېده او د شمعون پطروس ورور ؤ، هغه ته وویل: «دلته یو هلک دی. د هغه سره د اوربشو پنځه ډوډۍ او دوه ماهیان شته، خو په هغو

باندې به د دې دومره خلکو څه وشي؟» (۱۰) عیسی هغوی ته وویل: «خلکو ته ووايي چې کنبنيي.» په هغه ځای کې ډېر واینه وو، نو ټول سړي چې شمېر يې پنځه زره وو کنبناستل. (۱۱) بیا عیسی ډوډی راواخیستلې، د خدای شکر يې ووست او هغه يې په ناستو خلکو باندې وپشلي. د ماهیانو سره يې هم همداسې وکړل او چا چې څومره غوښتل ورته يې ورکړل. (۱۲) کله چې ټول ماږه شول نو خپلو شاگردانو ته يې وویل: «د پاتې شویو ډوډیو ټوټې راټولې کړئ چې هېڅ شی درڅخه ضایع نه شي.» (۱۳) نو شاگردانو هغه راټولې کړې او د اوربشو د پنځو ډوډیو د پاتې شویو ټوټو نه چې خلکو خوړلې وې دولس ټوکری ډکې شوې.

(۱۴) کله چې خلکو د عیسی د قدرت نښه ولیدله نو وېي ویل: «دا په رښتیا هماغه پیغمبر دی چې باید نړۍ ته راغلی وای.» (۱۵) بیا عیسی پوه شو چې هغوی نیت لري چې راشي او هغه په زوره بوځي او پاچا يې کړي. نو هغه بېرته د غونډیو سیمې ته لاړ چې هلته یوازې واوسېږي.

عیسی د اوبو د پاسه گرځي

(متي ۱۴: ۱-۲۲ - ۳۳ او مرقوس ۶: ۴۵ - ۵۲)

(۱۶) کله چې ماښام شو نو د عیسی شاگردان ښکته د دریاښخواته لاړل، (۱۷) کشتی ته وختل او بېرته د کپرناحوم خواته روان شول. شپه شوه او عیسی لا بېرته هغوی ته نه و راغلی. (۱۸) په دې وخت کې سخت باد لگېده او دریاښخواته توفاني شو. (۱۹) کله چې شاگردان نژدې پنځه یا شپږ کیلومتره مخکې لاړل، عیسی يې ولیده چې د اوبو د پاسه روان دی او د کشتی خواته رانژدې کېږي، نو هغوی ووېرېدل. (۲۰) خو عیسی هغوی ته وویل: «زه یم، مه وېرېږئ!» (۲۱) بیا هغوی وغوښتل چې هغه دننه کشتی ته راولي، او سمدلاسه کشتی هغه ځای ته ورسېدله چې دوی ورته ورتلل.

خلک عیسی لټوي

(۲۲) بله ورځ هغه خلک چې د دریاښخواته ولاړ وو ولیدل چې هلته یوازې یوه کشتی وه او عیسی په کې د خپلو شاگردانو سره نه و ختلی، بلکې هغوی یوازې تللي وو. (۲۳) بیا د طبريې د ښار څخه نورې کشتی هغه ځای ته راوړسېدلې چې خلکو په کې هغه ډوډی خوړلې وه چې عیسی

ورباندي د خدای شکر ویستلی ؤ. (۲۴) نو کله چې خلکو ولیدل چې هلته نه عیسی ؤ او نه یې شاگردان، نو هغوی په کشتی کې سپاره شول او د عیسی د لټولو دپاره کپرناحوم ته لاړل.

عیسی د ژوندون ډوډی ده

(۲۵) کله چې خلکو عیسی د دریاب په بله غاړه پیدا کړ نو ورته ویې ویل: «استاذ، ته کله دلته راورسېدلې؟» (۲۶) عیسی ځواب ورکړ: «په یقین سره زه تاسو ته دا وایم چې تاسو د دې دپاره ما نه لټوئ چې زما معجزې مو لیدلې دي، بلکې د هغه ډوډی په خاطر چې ومو خوړله او ماړه شوئ. (۲۷) د فاني خوړو دپاره خواري مه کوئ بلکې د هغو خوړو دپاره خواري وکړئ چې د تلپاتې ژوندون پورې پاتې کیږي، یعنې هغه خواړه چې د انسان زوی به یې تاسو ته درکوي. ځکه چې پلار خدای هغه ته اختیار ورکړی دی چې داسې وکړي.» (۲۸) بیا خلکو پوښتنه وکړه: «مونږ څه وکړو، ترڅو هغه کارونه چې خدای یې زمونږ نه غواړي سرته ورسوو؟» (۲۹) عیسی په ځواب کې وویل: «کوم کار چې خدای یې ستاسو څخه غواړي هغه دا دی چې په هغه چا باندې ایمان راوړئ چې هغه رالېږلی دی.» (۳۰) نو هغوی وویل: «ته مونږ ته کومه نښه ښکاره کوې چې مونږ یې ووینو او ایمان درباندي راوړو؟ ته به څه کار وکړې؟» (۳۱) زمونږ نیکونو په دښته کې من وخور او لکه څنگه چې د خدای په کلام کې لیکل شوي دي: «هغه د اسمان نه هغوی ته ډوډی ورکړه چې ویې خوري.» (۳۲) عیسی هغوی ته وویل: «په یقین سره زه تاسو ته دا وایم چې دا موسی نه ؤ چې تاسو ته یې د اسمان نه ډوډی درکړله، بلکې زما پلار درکوله او اوس هغه تاسو ته د اسمان څخه رښتینې ډوډی درکوي. (۳۳) ځکه کومه ډوډی چې خدای یې درکوي هغه د اسمان څخه رانازلېږي او نړۍ ته ژوندون ورکوي.» (۳۴) هغوی وویل: «ښاغلیه، مونږ ته تل دغه ډوډی راکوه.»

(۳۵) عیسی هغوی ته وویل: «زه هغه ډوډی یم چې ژوندون ورکوي. څوک چې ماته راځي هغه به هېڅکله نه وړی کیږي او څوک چې په ما باندې ایمان راوړي هغه به هېڅکله نه تږی کیږي. (۳۶) خو لکه څنگه چې ما وویل چې سره له دې چې تاسو زه لیدلی یم خو بیا هم په ما باندې ایمان نه راوړئ. (۳۷) کوم خلک چې زما پلار یې ماته راکوي هغوی به ماته راځي او څوک چې ماته راځي زه به هغه هېڅکله ونه شرم. (۳۸) ځکه چې زه د اسمان نه د دې دپاره نه یم رانښکته شوی چې خپله رضا پوره کړم، بلکې د دې دپاره چې د هغه چا رضا پوره کړم چې زه یې رالېږلی یم. (۳۹) او

چا چې زه رالپرلی یم د هغه رضا دا ده چې ټول خلک چې هغه ماته راکړي دي یو یې هم له لاسه ورنه کړم، بلکې د اخرت په ورځ هغوی راژوندي کړم. (۴۰) ځکه چې زما د پلار رضا دا ده چې هرڅوک چې ما د هغه د زوی په توګه وپېژني او په ما باندې ایمان راوړي هغه به د تلپاتې ژوندون خاوند شي، او زه به هغه د اخرت په ورځ راژوندي کړم.»

(۴۱) په دې باندې خلکو په خپلو کې سره شکایت وکړ، ځکه چې هغه وویل: «زه هغه ډوډی یم چې د اسمان نه نازل شوې ده.» (۴۲) نو هغوی وویل: «ایا دا سپری د یوسف زوی عیسی نه دی چې مونږ یې مور او پلار پېژنو؟ نو بیا هغه څنګه وایي چې زه د اسمان نه رابنکته شوی یم؟» (۴۳) عیسی ځواب ورکړ: «په خپل منع کې سره شکایت مه کوی. (۴۴) هېڅوک نه شي کولای چې ماته راشي ترڅو هغه پلار چې زه یې رالپرلی یم هغه ماته رانه ولي، او زه به هغه د اخرت په ورځ راژوندي کړم. (۴۵) د پیغمبرانو په کتابونو کې لیکل شوي دي: هغوی ټول به د خدای له خوا تعلیم حاصل کړي.» هرڅوک چې د پلار خبرو ته غوږ ونیسي او د هغه څخه زده کړي، هغه ماته راځي. (۴۶) هېچا پلار نه دی لیدلی پرته د هغه چا نه چې د خدای له خوا راغلی دی. یوازې هغه خدای لیدلی دی. (۴۷) په یقین سره زه تاسو ته دا وایم چې څوک چې په ما باندې ایمان راوړي هغه د تلپاتې ژوندون خاوند دی. (۴۸) زه هغه ډوډی یم چې ژوندون ورکوي. (۴۹) سره له دې چې ستاسو نیکونو په دښته کې من وخورږ خو هغوی مړه شول. (۵۰) خو کومه ډوډی چې د اسمان څخه رانازلېږي هغه داسې ډوډی ده چې هرڅوک هغه وخوري نو هېڅکله به نه مړ کېږي. (۵۱) زه د ژوندون هغه ډوډی یم چې د اسمان څخه رانازل شوې ده. هرڅوک چې دا ډوډی وخوري نو هغه به تل ترته ژوندی وي. کومه ډوډی چې زه به یې ورکوم، هغه زما خپل بدن دی چې زه یې د نړۍ د ژوندون په خاطر ورکوم.»

(۵۲) په دې خبره یهودیانو په خپل منع کې سره سخت بحث شروع کړ او ویل یې: «دا سپری څنګه کولای شي چې خپل بدن مونږ ته راکړي چې ویې خورو؟» (۵۳) عیسی هغوی ته وویل: «په یقین سره زه تاسو ته دا وایم چې تر هغې پورې چې تاسو د انسان د زوی بدن ونه خورئ او د هغه وینه ونه څښئ نو تاسو به تلپاتې ژوندون ونه لرئ. (۵۴) هرڅوک چې زما بدن وخوري او زما وینه وڅښي نو هغه به د تلپاتې ژوندون خاوند وي او زه به هغه د اخرت په ورځ راژوندي کړم. (۵۵)

ځکه چې زما بدن رښتيني خواړه دي او زما وينه رښتيني څښاک ده. (۵۶) هرڅوک چې زما بدن وځوري او زما وينه وڅښي نو هغه به په ما کې وي او زه به په هغه کې يم. (۵۷) لکه څنگه چې اسماني پلار چې ژوند ورکوي زه راولېرلم او زه د هغه له امله ژوندی يم، نو په همدې ډول هرڅوک چې زما بدن وځوري نو هغه به زما له امله ژوندی وي. (۵۸) دا هغه ډوډۍ ده چې د اسمان څخه رانازل شوې ده او دا د هغې ډوډۍ په شان نه ده چې ستاسو نيکونو وخورله او مړه شول. هرڅوک چې دا ډوډۍ وځوري نو هغه به تل تر تله ژوندی وي.»

(۵۹) دا خبرې عيسی هغه وخت په کنيسه کې وکړلې کله چې هغه په کپرناحوم کې تعليم ورکاوه.

د تليپاتي ژوندون خبرې

(۶۰) د هغه ډېرو پيروانو چې کله دا خبرې واورېدلې نو ويې ويل: «دا ډېره سخته ده، څوک کولای شي دا خبرې ومني؟»

(۶۱) عيسی په خپل زړه کې پوه شو چې شاگردان يې په دې خبره باندې شکايت کوي، نو هغوی ته يې وويل: «ايا تاسو په دې باندې خفه شوی؟» (۶۲) که چېرې تاسو د انسان زوی ووينئ چې بېرته هغه ځای ته ورځي چې پخوا په کې ؤ، نو تاسو به څه فکر وکړئ؟ (۶۳) دا د خداي روح دی چې انسانانو ته ژوند وربخښي، انساني قوت هېڅ نه شي کولای. ما چې تاسو ته کومې خبرې کړې دي هغه هم روح دی او هم ژوندون. (۶۴) خو بيا هم په تاسو کې ځينې خلک شته چې په ما ايمان نه لري.» ځکه چې عيسی ته د هماغې ورځې نه چې تعليم يې پيل کړ دا معلومه وه چې څوک به ايمان نه راوړي او څوک به د هغه سره خيانت کوي. (۶۵) بيا هغه وويل: «په همدې سبب ما تاسو ته وويل چې هېڅوک نه شي کولای ماته راشي ترڅو پورې چې پلار ورته دا توان ورکړی نه وي.»

(۶۶) د دې خبرې نه وروسته د عيسی ډېرو پيروانو هغه پرېښود او نور يې د هغه ملگرتيا ونه کړه. (۶۷) نو عيسی د دولسو شاگردانو څخه پوښتنه وکړه: «ايا تاسو هم غواړئ چې ما پرېردئ؟» (۶۸) شمعون پطروس ځواب ورکړ: «ای استاذه، مونږ به چاته لار شو؟ ستا سره هغه خبرې دي چې تليپاتي ژوندون ورکوي. (۶۹) مونږ په تا باندې ايمان راوړی دی او په دې باندې پوه شوي يو چې ته د

خدای سپېڅلی یې.» (٧٠) عیسی ځواب ورکړ: «ایا تاسو دولس واړه ما غوره نه کړئ؟ خو بیا هم په تاسو کې یو تن شیطان دی!» (٧١) عیسی دا خبرې د شمعون اسخريوتي د زوی یهودا په هکله کولې، که څه هم هغه د دولسو شاگردانو څخه ؤ، هغه به د عیسی سره خیانت وکړي.

عیسی او د هغه وروڼه

٧ (١) هغې نه وروسته عیسی په جلیل کې گرځېده. هغه نه غوښتل چې په یهودیه کې پاتې شي، ځکه چې د یهودیانو مشرانو غوښتل هغه ووژني. (٢) کله چې د یهودیانو د جونگرو اختر رانژدې شو، (٣) نو وروڼو یې عیسی ته وویل: «دا سیمه پرېږده او یهودیې ته لاړ شه ترڅو ستا پیروان ستا معجزې ووبیني. (٤) څوک چې غواړي مشهور شي نو هغه خپل کارونه په پټه نه کوي. که چېرې ته داسې کارونه کوي نو پرېږده چې ټوله نړۍ دې وپېژني.» (٥) ځکه چې د هغه وروڼو هم په هغه باندې ایمان نه درلود. (٦) عیسی هغوی ته وویل: «زما دپاره ټاکل شوی وخت لا تر اوسه نه دی رارسېدلی، خو ستاسو دپاره هر وخت مناسب دی. (٧) د نړۍ خلک نه شي کولای کوم دلیل پیدا کړي چې ستاسو نه کرکه وکړي، خو زما نه کرکه کوي ځکه چې زه هغوی ته شاهدي ورکوم چې د دوی کارونه غلط دي. (٨) تاسو د اختر دپاره لاړ شئ، زه دې اختر ته نه ځم ځکه چې زما دپاره هغه ټاکل شوی وخت لا نه دی رارسېدلی.» (٩) هغه دا خبره وکړه او په جلیل کې پاتې شو.

عیسی د جونگرو اختر ته ځي

(١٠) وروسته له هغې چې د عیسی وروڼه اختر ته لاړل، نو عیسی هم لاړ خو په ښکاره نه بلکې په پټه. (١١) د یهودیانو مشران د اختر په ورځو کې هغه پسې گرځېدل او د خلکو نه یې پوښتنه کوله: «هغه سړی چېرته دی؟» (١٢) د خلکو په منع کې د هغه په هکله گونگسې راپیدا شوې. ځینو ویل: «هغه ښه سړی دی.» او نورو ویل: «هغه خلک یې لارې کوي.» (١٣) خو د یهودیانو د مشرانو له وېرې هېچا د هغه په هکله ښې خبرې نه شوې کولې.

(١٤) کله چې د اختر نیمې ورځې تېرې شوې، نو عیسی د خدای کور ته لاړ او په تعلیم ورکولو یې

شروع وکړ. (۱۵) د يهوديانو مشرانو په حيرانتيا سره وويل: «دا يې تعليمه سپری په دومره شيانو باندې څنگه پوهيږي؟» (۱۶) عیسی ځواب ورکړ: «کوم تعليم چې زه يې ورکوم هغه زما خپل تعليم نه دی، بلکې دا د هغه چا تعليم دی چې زه يې رالېږلی يم. (۱۷) که چېرې څوک غواړي چې د خدای رضا پوره کړي، نو هغه به په دې پوه شي چې کوم تعليم چې زه يې ورکوم هغه د خدای له خوا دی يا که زه له خپله ځانه خبرې کوم. (۱۸) څوک چې له خپله ځانه خبرې کوي هغه د خپل ځان دپاره لويي غواړي. خو څوک چې د هغه چا لويي غواړي چې هغه يې رالېږلی دی هغه صادق دی او په هغه کې هېڅ ټکي نشته. (۱۹) ايا تاسو ته موسی شريعت درنه کړ؟ خو په تاسو کې هېڅوک هم په هغه شريعت باندې عمل نه کوي. نو بيا تاسو ولې غواړئ چې ما ووژنئ؟» (۲۰) خلکو ځواب ورکړ: «ته پريانو نيولی يې! څوک غواړي چې تا ووژني؟» (۲۱) عیسی په ځواب کې وويل: «ما يوه معجزه وښودله او تاسو ټول ورته حيران شؤ. (۲۲) موسی تاسو ته حکم وکړ چې خپل زامن سنت کړئ خو په حقيقت کې د سنتولو دا رسم او رواج د موسی له خوا نه، بلکې ستاسو د نيکونو له وخته پيل شوی دی. همدارنگه تاسو د سبت په ورځ خپل زامن سنتوئ. (۲۳) که چېرې تاسو خپل زامن د سبت په ورځ سنتوئ چې د موسی شريعت مات نه شي، نو بيا ولې په ما باندې په قهر يې چې د سبت په ورځ مې يو سپری روغ رمټ کړ؟ (۲۴) تاسو په ظاهره قضاوت مه کوئ، بلکې د انصاف له مخې قضاوت وکړی.»

ايا عیسی مسيح دی؟

(۲۵) په دې وخت کې د اورشليم ځينو خلکو وويل: «ايا دا هماغه سپری نه دی چې يهودي مشران يې غواړي ووژني؟» (۲۶) وگورئ، هغه دلته په ښکاره لگيا دی خبرې کوي او هغوی ورته هېڅ هم نه وايي! ايا داسې خو نه ده چې زمونږ مشران په رښتيا سره پوهيږي چې هغه مسيح دی؟ (۲۷) خو مونږ پوهېږو چې دا سپری د کوم ځای دی او کله چې مسيح راشي، نو هېڅوک به نه پوهيږي چې هغه د کوم ځای دی.»

(۲۸) کوم وخت چې عیسی د خدای په کور کې تعليم ورکاوه نو په لوړ اواز يې وويل: «هو، تاسو ما پېژنئ او په دې پوهېږئ چې زه د کوم ځای يم. خو زه په خپله خونبه نه يم راغلی، هغه چا چې زه

رالېرلی یم هغه رښتینی دی او تاسو هغه نه پېژنئ. (۲۹) خو زه هغه پېژنم، ځکه چې زه د هغه له خوا راغلی یم او زه هغه رالېرلی یم.» (۳۰) بیا په هغه ځای کې ځینو خلکو کوبښن وکړ چې هغه راوښی، خو هېچا هغه ته لاس ورنه وړ، ځکه چې هغه ټاکلی شوی وخت لانه و رارسېدلی. (۳۱) خو بیا هم په هغو خلکو کې ډېرو په هغه باندې ایمان راوړ او ویې ویل: «کله چې مسیح راشي ایا هغه به د دې سړي نه زیاتې معجزې وښايي؟»

د عیسی د نیولو دپاره د خدای د کور ساتونکي لېرل کيږي

(۳۲) فریسیانو د عیسی په هکله د خلکو گونگوسې واورېدلې، نو دوی او مشرانو کاهنانو د خدای د کور ساتونکي ولېرل چې عیسی ونیسي. (۳۳) خو عیسی هغوی ته وویل: «زه به د لږ نور وخت دپاره ستاسو سره یم او بیا به هغه چاته ورځم چې زه یې رالېرلی یم. (۳۴) تاسو به ما پسې گرځئ، خو ما به پیدا نه کړئ او په کوم ځای کې به چې زه یم هلته تاسو نه شی راتللی.» (۳۵) یهودي مشرانو په خپلو کې یو بل ته سره وویل: «دا سړی چېرته غواړي لار شي چې مونږ یې نه شو پیدا کولای؟ ایا هغه غواړي چې هغو غیریهودي ښارونو ته لار شي چې زمونږ خلک په کې اوسېږي او غیریهودي خلکو ته تعلیم ورکړي؟» (۳۶) د دې خبرې نه د هغه مطلب څه دی چې تاسو به په ما پسې گرځئ، خو پیدا کولای به مې نه شی او په کوم ځای کې چې زه یم تاسو هلته نه شی راتللی؟»

د ژوندون د اوبو ویالې

(۳۷) د اختر په اخره ورځ یعنی هغه ورځ چې ډېر مهم مراسم په کې تر سره کيږي، عیسی ودرېده او په لوړ اواز یې وویل: «که څوک تېری وي نو هغه دې ماته راشي او زه به ورته یو څه ورکړم چې ویې څښي.» (۳۸) څوک چې په ما باندې ایمان راوړي نو لکه څنگه چې د خدای کلام وايي: «د ژوندون د اوبو ویالې به د هغه نه رابېږي.» (۳۹) عیسی دا خبره د روح القدس په هکله وکړه چې په هغو خلکو باندې به نازلېږي کوم چې په هغه باندې ایمان راوړي. تر هغه وخته پورې لا روح القدس نه و نازل شوی، ځکه چې عیسی لا خپل جلال ته نه و رسېدلی.

د خلکو په منځ کې بې اتفاقي

٤٠) کله چې خلکو دا خبرې واورېدلې نو ځينو يې وويل: «دا سړی په رښتيا سره هماغه پيغمبر دی چې مونږ ورته په تمه يو.» ٤١) نورو وويل: «هغه مسيح دی.» خو نورو وويل: «ايا مسيح د جليل نه راځي؟» ٤٢) ايا د خدای کلام دا نه وايي چې مسيح به د داود د کورنۍ څخه وي او د داود د کلي يعني بيت لحم څخه به وي؟» ٤٣) په دې ډول د عيسی په اړه د خلکو په منځ کې بې اتفاقي راپيدا شوه. ٤٤) ځينو غوښتل چې هغه ونيسي، خو هېچا ورته لاس ورنه وړ.

د يهوديانو مشران په عيسی باندې ايمان نه راوړي

٤٥) کله چې د خدای د کور ساتونکي بېرته مشرانو کاهنانو او فريسيانو ته ورغلل، نو هغوی د ساتونکو څخه پوښتنه وکړه: «هغه مو ولې رانه ووست؟» ٤٦) ساتونکو ځواب ورکړ: «تر اوسه پورې هېچا داسې خبرې نه دي کړي لکه دا سړی يې چې کوي.» ٤٧) فريسيانو هغوی ته وويل: «ايا هغه تاسو هم بې لارې کړي يې؟» ٤٨) ايا تاسو اورېدلي دي چې د مشرانو او يا د فريسيانو څخه کوم چا په هغه باندې ايمان راوړی دی؟ بې له شکه چې نه، ٤٩) خو دا خلک چې د موسی د شريعت نه خبر نه دي، لعنتيان دي!» ٥٠) نیکوډيموس چې د فريسيانو د ډلې څخه ؤ، يعنې هغه سړی چې يوځل مخکې عيسی ته ورغلی ؤ، هغوی ته وويل: ٥١) «ايا زمونږ شريعت مونږ ته اجازه راکوي چې کوم څوک مخکې له دې چې د هغه خبرې واورو او په دې پوه شو چې هغه څه کړي دي، مجرم اعلان کړو؟» ٥٢) هغوی په ځواب کې وويل: «ايا ته هم جليلي يې؟ د خدای کلام ولوله، نو بيا به پوه شې چې په جليل کې به هېڅ کوم پيغمبر پيدا نه شي.» ٥٣) [بيا ټول خپلو کورونو ته لاړل.

هغه ښځه چې د زنا په وخت کې ونيول شوه

٨) ١) خو عيسی د زيتون غره ته لاړ. ٢) بله ورځ سهار وختي هغه بېرته د خدای کور ته لاړ او ټول خلک ورته راټول شول. هغه کښېناست او هغوی ته يې تعليم شروع کړ. ٣) په دې وخت

کې د شريعت عالمانو او فريسيانو يوه ښځه چې د زنا په وخت کې يې نيولې وه هغه ته راوستله او د ټولو په مخکې يې ودروله. (٤) هغوی عیسی ته وويل: «استاذه، دا ښځه د زنا کولو په وخت کې نيول شوې ده. (٥) موسی په شريعت کې مونږ ته حکم کړی دی چې داسې ښځې بايد سنگسارې شي. خو ته په دې هکله څه وايې؟» (٦) هغوی دا خبره د دې دپاره وکړه چې عیسی په دام کې راوښيي، ترڅو وکولای شي په هغه باندې تور ولگوي. خو هغه خپل سر ښکته واچاوه او په خپله گوته يې په ځمکه باندې ليکل شروع کړل. (٧) کله چې هغوی په پرله پسې توگه د هغه نه سوالونه کول، نو عیسی خپل سر راپورته کړ او هغوی ته يې وويل: «په تاسو کې چې کوم چا هېڅکله هم گناه نه وي کړې نو هغه به اولنی کس وي چې هغه په تېره باندې ولي.» (٨) عیسی يوځل بيا خپل سر ښکته واچاوه او په ځمکه باندې يې ليکل کول. (٩) کله چې هغوی دا خبره واورېدله نو زاړه خلک لومړي لاپل او بيا ځوانان ورپسې روان شول. عیسی د هغې ښځې سره چې هلته لا ولاړه وه يوازې پاتې شو. (١٠) عیسی خپل سر راپورته کړ او هغې ښځې ته يې وويل: «هغوی څه شول؟ هېچا ته محکومه نه کړې؟» (١١) هغې ځواب ورکړ: «هېچا هم نه، ښاغلیه.» عیسی وويل: «نو بيا زه هم تا نه محکوموم، ځه او بيا نوره گناه مه کوه.» [

عیسی د نړۍ دپاره رڼا ده

(١٢) عیسی يوځل بيا د خلکو سره خبرې وکړې او وېي ويل: «زه د نړۍ دپاره رڼا يم! څوک چې زما پيروي کوي، هغه به په تياره کې نه گرځي، بلکې د هغه سره به د ژوندون رڼا وي.» (١٣) فريسيانو هغه ته وويل: «ته د خپل ځان په هکله شاهدي ورکوي نو ستا شاهدي اعتبار نه لري.» (١٤) عیسی په ځواب کې وويل: «حتی که زه د خپل ځان په هکله هم شاهدي ورکوم نو زما شاهدي اعتبار لري، ځکه زه پوهېږم چې د کوم ځای نه راغلی يم او چېرته به ځم. خو تاسو نه پوهېږئ چې زه د کوم ځای نه راغلی يم او چېرته ځم. (١٥) تاسو د انسانانو د رسمونو او رواجونو له مخې قضاوت کوئ، خو زه د هېچا په هکله داسې قضاوت نه کوم. (١٦) خو که زه قضاوت هم کوم نو هغه سم دی، ځکه چې دا کار زه يوازې نه کوم بلکې هغه پلار چې زه يې رالېږلی يم په دې کار کې زما سره دی. (١٧) ستاسو په شريعت کې ليکل شوي دي چې که چېرې دوه کسه د يوې موضوع په هکله شاهدي اعتبار لري. (١٨) يو زه يم چې د خپل ځان په هکله شاهدي ورکوم او بل

شاهد زما پلار دی چې زه یې رالېرلی یم.» (١٩) بیا هغوی د هغه نه پوښتنه وکړه: «ستا پلار چېرته دی؟» عیسی ځواب ورکړ: «تاسو نه ما پېژنئ او نه زما پلار. که تاسو زه پېژندلی نو زما پلار به مو هم پېژانده.» (٢٠) عیسی دا خبرې هغه وخت وکړلې، کله چې هغه د خدای د کور په خزانه کې خلکو ته تعلیم ورکاوه. خو هېچا هم هغه ونه نیوه ځکه چې د هغه وخت لا نه ؤ رارسېدلی.

د خپل مرگ په هکله د عیسی خبرې

(٢١) عیسی یوځل بیا هغوی ته وویل: «زه ځم او تاسو به ما پسې ګرځئ خو که تاسو خپلو ګناهونو ته دوام ورکړئ نو مړه به شئ. چېرته چې زه ځم تاسو هلته نه شئ راتللی.» (٢٢) نو خلکو یو بل ته سره وویل: «کله چې هغه وایي: 'چېرته چې زه ځم تاسو هلته نه شئ راتللی،' ایا د هغه مقصد دا دی چې هغه به خپل ځان ووژني؟» (٢٣) عیسی هغوی ته وویل: «تاسو د ځمکې خلک یئ خو زه د اسمان نه راغلی یم. تاسو د دې نړۍ یئ، خو زه د دې نړۍ نه یم.» (٢٤) نو ځکه مې تاسو ته وویل چې تاسو به په خپلو ګناهونو کې مړه شئ. که چېرې تاسو په دې باندې ایمان رانه وړئ چې زه هماغه یم، نو په خپلو ګناهونو کې به مړه شئ.» (٢٥) هغوی د هغه نه پوښتنه وکړه: «ته څوک یې؟» عیسی ځواب ورکړ: «زه هماغه څوک یم چې د اول نه مې تاسو ته وویل.» (٢٦) زما سره زیات شیان شته چې ستاسو په هکله یې ووايم او قضاوت وکړم، خو زه هغه نه وایم. چا چې زه رالېرلی یم هغه رښتینی دی او څه چې ما د هغه نه اورېدلي دي هغه نړۍ ته وایم.» (٢٧) هغوی په دې پوه نه شول چې عیسی د هغوی سره د خپل اسماني پلار په هکله خبرې کولې. (٢٨) نو عیسی هغوی ته وویل: «کله چې تاسو د انسان زوی وڅېړوئ نو بیا به پوه شئ چې زه هماغه یم. زه د خپل ځانه کوم کار نه کوم، بلکې هغه خبرې کوم چې پلار مې راته ښودلې دي.» (٢٩) چا چې زه رالېرلی یم هغه زما سره مل دی. هغه زه یوازې نه یم پرېښی، ځکه چې زه تل هغه کار کوم چې هغه ورباندې خوشحالیږي.» (٣٠) کله چې عیسی دا خبرې وکړې نو ډېرو ورباندې ایمان راوړ.

حقیقت تاسو ازادوي

(٣١) نو کومو خلکو چې په عیسی باندې ایمان راوړی ؤ عیسی هغوی ته وویل: «که چېرې تاسو تل زما په تعلیم باندې عمل وکړئ نو په رښتیا به زما شاگردان یئ» (٣٢) او تاسو به حقیقت وپېژنئ او

حقيقت به تاسو ازاد کړي.» (٣٣) هغوی ځواب ورکړ: «مونږ د ابراهيم اولاد يو او مونږ هېڅکله هم د چا غلامان شوي نه يو. نو بيا د دې خبرې نه ستا مطلب څه دی چې تاسو به ازاد شئ؟» (٣٤) عیسی هغوی ته وويل: «په يقين سره زه تاسو ته دا وایم چې هرڅوک چې گناه کوي نو هغه د گناه غلام دی. (٣٥) غلام تل په يوه کورنۍ کې نه پاتې کېږي، خو زوی تل د کورنۍ غړی وي. (٣٦) نو که چېرې زوی تاسو ازاد کړي نو تاسو به په رښتيا سره ازاد اوسئ. (٣٧) زه تاسو پېژنم چې د ابراهيم اولاده یئ. خو په دې خاطر چې زما تعليم ستاسو په زړونو کې ځای نه لري نو غواړئ چې ما ووژنئ. (٣٨) زه ستاسو سره د هغو شيانو په هکله خبرې کوم چې د پلار په حضور کې مې ليدلي دي. خو تاسو هغه څه کوئ چې د خپل پلار نه مو اورېدلي دي.»

عیسی وايي شيطان د دروغجنو پلار دی

(٣٩) هغوی وويل: «ابراهيم زمونږ پلار دی.»

عیسی هغوی ته وويل: «که چېرې تاسو په رښتيا د ابراهيم اولاده وای نو هغه کارونه به مو کول چې ابراهيم کول. (٤٠) خو اوس تاسو غواړئ چې ما ووژنئ، ما چې تاسو ته هغه حقيقت ويلي دی چې د خدای له خوا مې اورېدلی ؤ. ابراهيم هېڅکله هم داسې کار نه دی کړی. (٤١) تاسو هغه کارونه کوئ چې پلار مو کوي.» هغوی وويل: «مونږ حراميان نه يو، مونږ يو پلار لرو او هغه خدای دی.» (٤٢) عیسی هغوی ته وويل: «که خدای په رښتيا ستاسو پلار وای نو زه به تاسو باندې گران وای، ځکه چې زه د خدای له خوا راغلی يم او اوس دلته يم. زه په خپل سر نه يم راغلی، بلکې هغه رالېږلی يم. (٤٣) تاسو ولې زما په خبرو نه پوهېږئ؟ ځکه چې تاسو نه غواړئ چې زما تعليم ته غوږ ونیسئ. (٤٤) تاسو د خپل پلار يعنې شيطان اولادونه یئ او د خپل پلار په خوبه کارونه کوئ. هغه له پيل نه قاتل ؤ او هېڅکله د حقيقت طرفدار نه دی، ځکه چې هغه هېڅکله حقيقت نه دي ويلي. کله چې هغه دروغ وايي نو له خپله ځانه يې وايي ځکه چې هغه دروغجن دی او د ټولو دروغو پلار دی. (٤٥) خو کله چې زه رښتيا وایم تاسو په ما باندې باور نه کوئ. (٤٦) په تاسو کې څوک کولای شي دا ثابته کړي چې ما گناه کړې ده؟ که چېرې زه حقيقت وایم نو بيا ولې په ما باندې باور نه کوئ؟ (٤٧) هرڅوک چې د خدای له خوا راځي هغه د خدای کلام ته غوږ نیسي، خو تاسو د خدای نه یئ نو له دې امله د خدای کلام ته غوږ نه نیسئ.»

عیسی او ابراهیم

٤٨ خلکو عیسی ته په ځواب کې وویل: «ایا مونږ په حقه نه یو چې وایو ته سامري یې او پېریانو نیولی یې؟» ٤٩ عیسی وویل: «زه پېریانو نه یم نیولی، بلکې د خپل پلار احترام کوم، خو تاسو زما سپکاوی کوئ. ٥٠ زه د خلکو نه د خپل ځان دپاره لویې نه غواړم، خو یو بل څوک شته چې هغه غواړي چې زما عزت دې وشي او هغه سم قضاوت کوي. ٥١ په یقین سره زه تاسو ته دا وایم چې که څوک زما په تعلیم باندې عمل وکړي نو هغه به هېڅکله مړ نه شي.» ٥٢ خلکو هغه ته وویل: «اوس مونږ پوره ډاډه یو چې ته پېریانو نیولی یې. ابراهیم مړ شو او نور پیغمبران هم مړه شول، خو ته بیا هم وایې چې که څوک زما په تعلیم باندې عمل وکړي نو هغه به هېڅکله مړ نه شي. ٥٣ ایا ته زمونږ د پلار ابراهیم او نورو پیغمبرانو نه چې مړه شول ډېر لوی یې؟ ته څه فکر کوې چې څوک یې؟» ٥٤ عیسی ځواب ورکړ: «که زه خپل ځان لوی وگنم نو دا لویې به هېڅ معنی ونلري. خو دا زما پلار دی چې ماته لویې راکوي، هماغه څوک چې تاسو وایې چې زمونږ خدای دی. ٥٥ که څه هم تاسو هغه نه پېژنئ، خو زه هغه پېژنم. خو که زه ووايم چې هغه نه پېژنم نو زه به ستاسو په شان دروغجن یم، خو زه هغه پېژنم او د هغه په تعلیم باندې عمل کوم. ٥٦ ستاسو پلار ابراهیم په دې خاطر خوشحاله ؤ چې زما د راتللو ورځ وويني. نو هغه یې ولیدله او خوشحاله شو.» ٥٧ خلکو هغه ته وویل: «ته خو لا د پنځوسو کالو هم نه یې، نو بیا څنگه ویلی شې چې ابراهیم دې لیدلی دی؟» ٥٨ عیسی ځواب ورکړ: «په یقین سره زه تاسو ته دا وایم چې ابراهیم لا پیدا شوی هم نه ؤ چې زه یم.» ٥٩ په دې خبره هغوی تېرې راواخیستلې چې عیسی ورباندې سنگسار کړي، خو عیسی د خلکو له نظره پناه شو او د خدای د کور نه لاړ.

عیسی یو سړي ته چې د مور ه پروند پیدا شوی ؤ شفا ورکوي

٩ ١ کله چې عیسی په لاره تېرېده نو یو سړی یې ولیده چې د پیدایښت نه پروند ؤ. ٢ شاگردانو یې ترې پوښتنه وکړه: «استاذه، گناه چا کړې ده، دې سړي یا د ده مور او پلار چې هغه پروند پیدا شوی دی؟» ٣ عیسی ځواب ورکړ: «نه دې سړي او نه یې مور او پلار گناه کړې ده، بلکې هغه د دې دپاره پروند پیدا شو چې د هغه په وجود کې د خدای کار ولیدل شي. ٤ تر هغې

پورې چې لا ورځ ده باید هغه کارونه سرته ورسوو چې د هغه چاله خوا مونږ ته سپارل شوي دي چې زه یې رالېږلی يم. کله چې شپه شي نو هېڅوک کار نه شي کولای. (۵) ترڅو پورې چې په دې نړۍ کې يم د نړۍ دپاره رڼا يم.» (۶) څنگه چې عیسی دا خبره وکړه نو په ځمکه باندې یې لارې واچولې او په لارو یې خټه جوړه کړه او هغه یې د هغه سړي په سترگو باندې ومورله (۷) او ورته ویې ویل: «لار شه او د سیلوام په حوض کې خپلې سترگې ووينځه.» (د سیلوام معنی ده لېږل شوی.) نو هغه سړی لار، خپلې سترگې یې ووينځلې او بېرته چې راغی نو بینا ؤ.

(۸) د هغه ګاونډیانو او هغو خلکو چې د پخوا نه یې هغه پېژانده چې خیرات به یې غوښته وویل: «ایا دا هماغه ږوند سوالګر سړی نه دی چې ناست به ؤ او خیرات به یې غوښته؟» (۹) ځینو وویل: «دا هماغه سړی دی.» خو نورو وویل: «نه، دا د هغه په شان ښکاري.» خو هغه خپله وویل: «زه هماغه سړی يم.» (۱۰) نو هغوی ترې پوښتنه وکړه: «ستا سترگې څنگه بینا شوي؟» (۱۱) هغه ځواب ورکړ: «هغه سړی چې عیسی نومېده لږه خټه جوړه کړه او زما په سترگو باندې یې ومورله او راته ویې ویل چې د سیلوام حوض ته لار شه او هلته یې ووينځه. نو زه لارم او خپلې سترگې مې ووينځلې او بینا شوم.» (۱۲) هغوی پوښتنه وکړه: «هغه چېرته دی؟» هغه ځواب ورکړ: «زه نه پوهېږم.»

فریسیان د شفا موندنې په هکله څېړنه کوي

(۱۳) بیا ځینې خلکو هغه سړی چې مخکې ږوند ؤ فریسیانو ته راوست. (۱۴) دا د سبت ورځ وه چې عیسی خټه جوړه کړې وه او د هغه سترگې یې بینا کړې وې. (۱۵) دوهم ځل فریسیانو د هغه سړي نه پوښتنه وکړه چې څنگه بینا شو. هغه سړي هغو ته وویل: «هغه زما په سترگو باندې خټه کېښودله او ما هغه ووينځلې او اوس هرڅه لیدلی شم.» (۱۶) ځینو فریسیانو وویل: «هغه سړی د خدای له خوا نه دی راغلی، ځکه چې د سبت ورځ نه مراعتوي.» خو نورو وویل: «یو ګناهکار سړی څنگه داسې د قدرت نښه ښودلی شي؟» او د هغوی ترمنځ اختلاف راپیدا شو.

(۱۷) نو فریسیانو یوځل بیا د هغه سړي نه پوښتنه وکړه: «ته د هغه سړي په هکله چې ستا سترگې یې بینا کړلې څه وايې؟» هغه سړي ځواب ورکړ: «هغه پیغمبر دی.» (۱۸) خو یهودي مشرانو په دې

باندې باور نه کاوه چې هغه سړی پخوا پروند ؤ او اوس بینا شوی دی ترڅو یې د هغه مور او پلار راوغوښتل. (۱۹) یهودي مشرانو د هغوی نه پوښتنه وکړه: «ایا دا ستاسو زوی دی؟ تاسو وایئ چې هغه پروند پیدا شوی دی؟ نو بیا څنگه اوس کولای شي چې وويني؟» (۲۰) د هغه سړي مور او پلار په ځواب کې وویل: «مونږ پوهېږو چې دا زمونږ زوی دی او پروند پیدا شوی دی. (۲۱) خو مونږ نه پوهېږو چې هغه څنگه بینا شو یا چا د هغه سترگې بینا کړلې. د هغه نه پوښتنه وکړئ، هغه بالغ دی او په خپله ځواب ویلی شي!» (۲۲) د هغه مور او پلار په دې خاطر داسې وویل چې هغوی د یهودي مشرانو نه وپرېدل، ځکه چې هغوی لا د مخکې نه په دې موافقه کړې وه چې هرڅوک چې اقرار وکړي چې عیسی هماغه مسیح دی، نو هغه به د کنیسې نه وشړي. (۲۳) نو له دې امله د هغه سړي مور او پلار وویل: «هغه بالغ دی، پوښتنه ترې وکړئ.»

(۲۴) هغوی د دوهم ځل دپاره هغه سړی چې مخکې پروند ؤ راوغوښت او ورته ویې ویل: «د خدای په نوم قسم وخوره چې رښتیا به وایي! مونږ پوهېږو چې دا سړی گناهکار دی.» (۲۵) هغه سړي ځواب ورکړ: «دا چې هغه گناهکار دی او که نه دی زه نه پوهېږم، خو په یو شي باندې پوهېږم چې زه پروند وم او اوس بینا شوی يم.» (۲۶) هغوی پوښتنه وکړه: «هغه تا سره څه وکړل او څنگه یې ستا سترگې روغې کړلې؟» (۲۷) هغه ځواب ورکړ: «ما مخکې تاسو ته وویل خو تاسو نه غوښتل چې زما خبره واورئ. نو تاسو ولې غواړئ چې یوځل بیا یې واورئ؟ ایا تاسو هم غواړئ چې د هغه شاگردان شی؟» (۲۸) بیا هغوی هغه سړي ته ښکښلې وکړې او ورته ویې ویل: «ته د هغه شاگرد یې، خو مونږ د موسی شاگردان یو. (۲۹) مونږ پوهېږو چې خدای د موسی سره خبرې کړې وې، خو خبر نه یو چې دا سړی له کوم ځایه راغلی دی.» (۳۰) هغه سړي په ځواب کې وویل: «خومره حیرانوونکې خبره ده! هغه زما سترگې بینا کړلې، خو تاسو لا اوس هم خبر نه یئ چې هغه له کوم ځای نه راغلی دی. (۳۱) مونږ پوهېږو چې خدای د گناهکارانو دعا نه اوري، خو هغه د دینداره خلکو چې د هغه رضا پوره کوي دعاگانې اوري. (۳۲) د نړۍ د پیدایښت نه هېچا نه دي اورېدلي چې کوم چا د پیدایښي پروند سترگې بینا کړې وي. (۳۳) که چېرې دا سړی د خدای له خوا نه وای راغلی نو هغه هېڅ نه شو کولای.» (۳۴) هغوی په ځواب کې وویل: «د کومې ورځې نه چې ته پیدا شوی یې پروند او گناهکار یې، نو بیا ته څوک یې چې مونږ ته درس راکوي؟» بیا یې هغه د کنیسې نه وشړلو.

روحاني ږوندوالی

٣٥) کله چې عیسی واورېدل چې هغوی هغه سړی د کنیسی نه شړلی دی نو هغه یې لټاوه او پیدا یې کړ نو پوښتنه یې ترې وکړه: «ایا ته د انسان په زوی ایمان لرې؟» ٣٦) هغه سړي په ځواب وویل: «بناغلیه، ماته ووايه چې هغه څوک دی چې زه ورباندې ایمان راوړم.» ٣٧) عیسی ورته وویل: «تا هغه لیدلی دی او دا هماغه سړی دی چې همدا اوس درسره خبرې کوي.» ٣٨) هغه سړي وویل: «هو، څښتنه، زه درباندي ایمان لرم.» او هغه ته په سجده پرېوت.

٣٩) بیا عیسی هغه ته وویل: «زه دې نړۍ ته د قضاوت کولو دپاره راغلی یم چې ږانده بینا شي او بینا ږانده شي.» ٤٠) ځینې فریسیان چې د عیسی سره نژدې ولاړ وو دا خبرې واورېدلې او پوښتنه یې ترې وکړه: «ستا مقصد دا دی چې مونږ هم ږانده یو؟» ٤١) عیسی هغوی ته وویل: «که تاسو ږانده وای نو ستاسو گناه به نه وه، خو دا چې تاسو وایئ مونږ بینا یو، نو د دې معنی دا ده چې تاسو لا تر اوسه هم گناهکاران یئ.»

د شیون مثال

١٠) «په یقین سره زه تاسو ته دا وایم چې هر څوک چې د پسونو پنډغالي ته د دروازې په لاره نه ورننوځي، بلکې د کومې بلې لارې نه ورننوځي هغه غل او داږه مار دی.» ٢) خو کوم سړی چې په دروازه ورننوځي هغه د پسونو شیون دی. ٣) څوکیدار هغه ته دروازه خلاصوي او کله چې هغه خپلو پسونو ته نوم اخلي او نارې ورته وهي نو پسونه د هغه اواز پېژني او هغه یې دباندي وباسي. ٤) کله چې هغه خپل ټول پسونه وباسي نو شیون یې مخکې روان وي او پسونه ورپسې وي، ځکه چې د هغه اواز پېژني. ٥) هغوی د پردې سړي پسې نه ځي، بلکې د هغه نه تښتې، ځکه چې هغوی د پردې سړي اواز نه پېژني.» ٦) عیسی هغوی ته دا مثال راوړ، خو هغوی په دې پوه نه شول چې د هغه مقصد څه دی.

عیسی وایې چې هغه لکه د یو نېک شپون په شان دی

٧ عیسی یوځل بیا هغوی ته وویل: «په یقین سره زه تاسو ته دا وایم چې زه د پسونو دپاره د دروازې په شان یم. ٨ هغه ټول نور چې زما نه مخکې راغلي وو، غله او دپاره ماران وو او پسونو د هغوی اواز ته غوږ نه دی نیولی. ٩ زه د دروازې په شان یم. هرڅوک چې زما له لارې ننوځي نو هغوی به وژغورل شي. هغوی به ځي او راځي او بڼه څرخای به پیدا کوي. ١٠ غل یوازې د غلا، قتل او بربادې دپاره راځي. زه د دې دپاره راغلی یم چې زما پسونه ژوندون ومومي او د هغوی په ژوند کې هرڅه پرېمانه وي. ١١ زه نېک شپون یم، داسې شپون چې د خپلو پسونو په خاطر خپل ځان قربانوي. ١٢ خو یو مزدور چې شپون نه دی او پسونه یې خپل نه دي، نو کله چې وویني چې لېوه راروان دی، پسونه پرېږدي او تنبتي. لېوه به په پسونو باندې حمله وکړي، پسونه به په زوره بوځي او خواره واره به یې کړي. ١٣ هغه به وتنبتي، ځکه چې هغه مزدور دی او د پسونو پروا نه لري. ١٤ زه نېک شپون یم. زه خپل پسونه پېژنم او هغوی ما پېژني. ١٥ لکه څنگه چې ما پلار پېژني، زه هم پلار پېژنم او زه خپل ځان د پسونو دپاره قرباني کوم. ١٦ زه نور پسونه هم لرم خو هغه د دې شپول نه دي، هغه هم باید راولم. هغوی به هم زما اواز اوري او یوه رمه به شي او شپون به یې هم یو وي. ١٧ پلار زما سره مینه کوي ځکه چې زه خپل ځان قربانوم د دې دپاره چې هغه بیا ومومم. ١٨ هېڅوک زما نه زما ژوند نه اخلي، بلکې په خپله خوښه یې قرباني کوم. دا زما اختیار دی چې ځان قربان کړم او دا واک او اختیار لرم چې هغه بېرته لاسته راوړم. دا هغه څه دي چې پلار مې راته حکم کړی چې وبې کړم.»

١٩ د عیسی په دې خبرو یوځل بیا د یهودیانو ترمنځ اختلاف پیدا شو. ٢٠ په هغو کې ډېرو وویل: «هغه پېرانو نیولی دی او لېونی دی. ولې د هغه خبرو ته غوږ نیسئ؟» ٢١ خو نورو به ویل: «څوک چې پېرانو نیولی وي هغه داسې خبرې نه شي کولای. ایا پېری کولای شي چې پړانده بینا کړي؟»

یهودیان عیسی نه مني

٢٢ دا د ژمي وخت ؤ او په اورشلیم کې د خدای د کور د وقف کېدلو اختر ؤ. ٢٣ عیسی د

خدای د کور په یوځای کې چې د سلیمان د برنډې په نوم یادېده، ګرځېده. (۲۴) خلک د هغه نه ګرځېدو چې راتپول شول او ورته ویې ویل: «ترڅو پورې به مونږ پرېږدې چې شکمن واوسو؟ که چېرې ته مسیح یې نو مونږ ته یې ښکاره ووايه.» (۲۵) عیسی ځواب ورکړ: «ما تاسو ته وویل خو تاسو پرې باور نه کوئ. زه چې د خپل پلار په نوم کوم کارونه کوم هغه زما په هکله شاهدي ورکوي. (۲۶) خو تاسو پرې باور نه کوئ ځکه چې تاسو زما پسونه نه یئ. (۲۷) زما پسونه زما اواز پېژني او زه هغوی پېژنم او هغوی ما پسې راځي. (۲۸) زه هغوی ته تلپاتې ژوندون ورکوم او هغوی به هېڅکله هم هلاک نه شي او هېڅوک نه شي کولای چې هغوی په زوره راڅخه بوځي. (۲۹) زما پلار چې هغه خلک یې ماته راکړي دي هغه د ټولو نه لوی دی او هېڅوک نه شي کولای چې هغوی زما د پلار نه په زوره بوځي. (۳۰) زه او پلار یو یو.»

(۳۱) خلکو یوځل بیا تېرې راواخیستې چې هغه سنگسار کړي. (۳۲) عیسی هغوی ته وویل: «ما تاسو ته د پلار له خوا ډېرې ښې معجزې وښودلې. تاسو د هغو نه د کومې یوې په خاطر ما سنگساروئ؟» (۳۳) هغوی ورته ځواب ورکړ: «مونږ تا د کوم نېک کار په خاطر نه سنگساروو، بلکې د کفر ویلو په خاطر. ځکه چې ته یوازې یو انسان یې، خو د خدایې دعوې کوي.» (۳۴) عیسی هغوی ته په ځواب کې وویل: «ایا ستاسو په شریعت کې نه دي لیکل شوي چې خدای وویل: «تاسو خدایان یئ؟» (۳۵) مونږ پوهېږو چې د خدای کلام نه شي بدلېدلی. نو که چېرې خدای هغه خلک چې د هغه پیغام ورته رسېدلی دی خدایان بللي دي، (۳۶) نو بیا تاسو ولې په ما باندې د کفر ویلو تور لگوي چې کله وایم چې زه د خدای زوی یم؟ لکه څنګه چې پلار زه وقف کړی یم او نړۍ ته یې رالېږلی یم. (۳۷) که چېرې زه د خپل پلار کارونه نه کوم نو په ما باندې ایمان مه راوړئ. (۳۸) خو که چېرې زه هغه کارونه کوم چې پلار یې کوي، که بیا هم په ما باندې ایمان نه راوړئ نو لږ تر لږه زما په کارونو باندې خو ایمان راوړئ. بیا تاسو دا ومنئ او په دې پوه شئ چې پلار په ما کې دی او زه په پلار کې یم.» (۳۹) هغوی یوځل بیا هڅه وکړه چې عیسی ونیسي، خو هغه د هغوی له نظره پناه شو.

(۴۰) بیا عیسی د اردن د دریا بېلې غاړې ته پورې وت او هغه ځای ته لاړ چې مخکې یحیی په کې د تعمید غسل ورکاوه او هلته پاتې شو. (۴۱) ډېر خلک ورته راغلل او هغوی وویل: «یحیی

هېڅکله کومه نښه ونه ښودله، خو هغه چې هرڅه د دې سړي په هکله ويلي وو هغه رښتيا ؤ.» (٤٢)
او په هغه ځای کې ډېرو خلکو په عیسی باندې ایمان راوړ.

د ایلعازر مړینه

١١ (١) د ایلعازر په نوم یو سړی ؤ چې ناروغه ؤ. د هغه کور په بیت عنیا کې ؤ، یعنې په هغه کلي کې چې مریم او د هغې خور مرتا اوسېدله. (٢) دا به هغه مریم وي چې د عیسی په پښو باندې به عطر اچوي او د هغه پښې په خپلو وینښتانو وچوي. د هغې ورور ایلعازر ناروغه ؤ. (٣) نو خوښدو یې عیسی ته خبر ورولېږه او ورته وپې ویل: «استاذه، ستا گران دوست ناروغه دی.» (٤) کله چې عیسی دا واورېدل نو وپې ویل: «ایلعازر به د دې ناروغی څخه نه مړ کیږي، بلکې دا د خدای د جلال ښکاره کولو دپاره یوه وسیله ده ترڅو د خدای زوی هم له دې لارې جلال ومومي.»

(٥) په عیسی باندې مرتا، د هغې خور او ایلعازر گران وو. (٦) سره له دې چې هغه د ایلعازر د ناروغی نه خبر شو، خو دوه ورځې نور هم په هغه ځای کې چې ؤ، هلته پاتې شو. (٧) بیا هغه خپلو شاگردانو ته وویل: «راځئ چې بېرته یهودیې ته لاړ شو.» (٨) شاگردانو ورته وویل: «ای استاذه، لږه موده مخکې د هغه ځای خلکو غوښتل تا سنگسار کړي، خو ته بیا هم غواړې چې هلته لاړ شې؟» (٩) عیسی ځواب ورکړ: «ایا یوه ورځ دولس ساعته نه ده؟ څوک چې د ورځې گڼي نه راغورځیږي، ځکه چې د دې نړۍ رڼا ویني. (١٠) خو که څوک د شپې گڼي نو غورځیږي، ځکه چې د هغه سره رڼا نه وي.» (١١) عیسی دا خبرې وکړې او بیا یې هغوی ته وویل: «زموږ دوست ایلعازر ویده پروت دی، خو زه ورځم چې راوینس یې کړم.» (١٢) شاگردانو وویل: «ای استاذه، که هغه ویده وي نو هغه به راپاڅیږي.» (١٣) خو د عیسی د خبرې مقصد دا ؤ چې ایلعازر مړ شوی دی، خو هغوی فکر وکړ چې د هغه مقصد عادي خوب دی. (١٤) نو عیسی هغوی ته ښکاره وویل: «ایلعازر مړ شوی دی. (١٥) خو زه ستاسو په خاطر خوشحاله یم چې هلته نه وم، ځکه چې تاسو به اوس په رښتیا ایمان راوړئ. راجئ چې هغه ته ورشو.»

(١٦) توما چې د غیرگوني په نوم هم یادېده، نورو شاگردانو ته وویل: «راجئ چې موږ هم لاړ شو

او د هغه سره مړه شو.»

عیسی قیامت او ژوندون دی

١٧ کله چې عیسی هغه ځای ته ورسېده، څلور ورځې کېدلې چې د ایلعاز مړی په قبر کې ایښودل شوی ؤ. ١٨ بیت عنیا د اورشلیم نه شاوخوا درې کیلومتره لېرې ؤ ١٩ او د اورشلیم نه د یهودیې ډېر خلک مرتا او مریم ته راغلي وو چې د هغوی د ورور د مړینې په خاطر ورته تسلی ورکړي، ٢٠ نو کله چې مرتا د عیسی د راتللو څخه خبره شوه، د هغه مخې ته ورغله، خو مریم په کور کې پاتې شوه. ٢١ مرتا عیسی ته وویل: «استاذه، که ته دلته وای، نو زما ورور به نه وای مړ شوی. ٢٢ خو زه اوس هم په دې پوهېږم چې که ته د خدای نه هرڅه وغواړې نو خدای به یې درکړي.» ٢٣ عیسی هغې ته وویل: «ستا ورور به بېرته راژوندی شي.» ٢٤ مرتا وویل: «زه پوهېږم چې هغه به د قیامت په ورځ راژوندی شي.» ٢٥ عیسی هغې ته وویل: «زه قیامت او ژوندون یم. که څوک په ما باندې ایمان راوړي که هغه مړ هم شي، خو بیا به هم ژوندی وي، ٢٦ او که څوک ژوندی وي او په ما باندې ایمان راوړي، نو هغه به هېڅکله هم مړ نه شي. ایا په دې باندې باور کوې؟» ٢٧ هغې وویل: «هو، استاذه! زه په دې ایمان لرم چې ته مسیح یعني د خدای زوی یې، د چا په هکله چې خدای ویلي دي چې هغه باید نړۍ ته راشي.»

عیسی ژاړي

٢٨ کله چې مرتا دا خبره وکړه نو لارې او خپلې خور ته یې غږ وکړ او په پټه یې ورته وویل: «استاذ راغلی دی او تا غواړي.» ٢٩ کله چې مریم دا واورېدل نو زر راپاڅېدله او عیسی ته ورغله. ٣٠ عیسی لا کلي ته رسېدلی نه ؤ او لا په هماغه ځای کې ؤ چې مرتا یې لیدلو ته ورغلې وه. ٣١ کوم خلک چې مریم ته د تسلی ورکولو دپاره راغلي وو او د هغې په کور کې وو، نو کله یې چې ولیدل چې هغه په بېره له کوره وځي نو هغې پسې روان شول. هغوی فکر کاوه چې هغه قبر ته روانه ده چې هلته وژاړي.

٣٢ مریم هغه ځای ته ورسېدله چې عیسی په کې ؤ او څنگه یې چې هغه ولیده، نو پښو ته یې

پرېوتله او ويې ويل: «استاذه، كه ته دلته وای نو زما ورور به نه وای مړ شوی.» (٣٣) كله چې عیسی هغه ولیدله چې ژاړي او همدارنگه كوم خلك چې د هغې سره راغلي وو هم ژاړي، نو سوږ اوسېلی یې وویست او ډېر خفه شو (٣٤) او د هغوی نه یې پوښتنه وکړه: «د هغه قبر چېرته دی؟» هغوی ځواب ورکړ: «بناغلیه، راشه او ويې گوره.» (٣٥) عیسی په ژړا شو. (٣٦) بیا خلکو وویل: «وگورئ هغه ورباندې خومره گران ؤ.» (٣٧) خو ځینو یې وویل: «دې سړي چې د هغه ږوند سړي سترگې بینا کړلې، ایا دا یې نه شو کولای چې ایلعازر یې د مرگ نه بچ کړی وای؟»

ایلعازر راژوندی کیږي

(٣٨) عیسی یوځل بیا سوږ اوسېلی وویست او قبر ته ورغی. دا قبر یو غار ؤ چې خولې ته یې یوه تیره ایښودل شوې وه. (٣٩) عیسی خلکو ته امر وکړ او ویې ويل: «تیره لېرې کړئ.» مرتا د مړ شوي سړي خور هغه ته وویل: «استاذه، اوس خو د هغه د مرگ څلور ورځې شوې دي او بوی به یې کړی وي.» (٤٠) عیسی هغې ته وویل: «ایا تاته مې نه وو ویلي چې كه چېرې ته ایمان ولرې نو د خدای جلال به وویښې؟» (٤١) نو خلکو تیره لېرې کړه. بیا عیسی پورته اسمان ته وکتل او ویې ويل: «ای پلاره، زه ستا شکر كوم چې زما دعا دې واورېدل. (٤٢) زه پوهېدم چې ته تل زما دعا اورې، خو ما دا د دې خلکو په خاطر چې دلته ولاړ دي، وویل ترڅو هغوی په دې باندې ایمان راوړي چې زه تا رالېږلی يم.» (٤٣) كله چې عیسی دعا خلاصه کړه نو په لوړ اواز یې چیغه کړه: «ای ایلعازره، راووخه.» (٤٤) نو هغه مړی چې لاسونه او پښې یې په کفن کې تاو شوې وې او مخ یې په دستمال کې پټ ؤ، راووت. عیسی هغوی ته وویل: «هغه راخلاص کړئ او پرېږدئ چې لاړ شي.»

د عیسی په خلاف دسیسه

(متي ٢٦: ١-٥ او مرقوس ١٤: ١-٢ او لوقا ٢٢: ١-٢)

(٤٥) نو ډېرو خلکو چې د مریم لیدلو ته راغلي وو، كله چې هغوی هغه څه چې عیسی وکړل ولیدل نو په هغه باندې یې ایمان راوړ. (٤٦) خو د هغوی څخه ځینې یې فریسیانو ته ورغلل او كوم کارونه چې عیسی کړي وو هغوی ته یې وویل. (٤٧) بیا فریسیانو او مشرانو کاهنانو شورا راوغوښتله او

ويي ويل: «څه بايد وكړو؟ ځكه چې دا سړى ډېرې معجزې ښكاره كوي.» (٤٨) كه مونږ هغه پرېږدو چې همداسې كارونه وكړي نو ټول خلك به ورباندې ايمان راوړي، بيا به روميان راشي او زمونږ د خداى كور او زمونږ ټول قوم به له منځه يوسي.» (٤٩) خو په هغوى كې يو تن چې قيافا نومېده او په هغه كال لوى كاهن ؤ، وويل: «تاسو نه پوهېږئ!» (٥٠) په دې نه پوهېږئ چې ستاسو دپاره دا ښه دى چې يو كس د ټول قوم په خاطر مړ شي، نه دا چې ټول قوم تباه شي.» (٥١) هغه دا خبره له خپله ځانه ونه كړه، بلكې د دې دپاره چې هغه په هغه كال لوى كاهن ؤ، نو هغه پېشگويي وكړله چې عيسى به د يهودو د قوم په خاطر مړ شي، (٥٢) او يوازې د هغه قوم دپاره نه، بلكې د خداى ټول خواړه واره اولادونه چې په مختلفو ځايونو كې اوسېږي سره يوځاى كړي. (٥٣) نو د هماغې ورځې نه هغوى د عيسى د وژلو پرېكړه وكړه. (٥٤) له هغې وروسته عيسى نور د خلكو په منځ كې ښكاره نه گرځېده، بلكې د هغه ځاى نه يوې سيمې ته چې دښتې ته نژدې وه، يعنې د افرايم په نوم ښار ته لاړ او د خپلو شاگردانو سره هلته پاتې شو.

(٥٥) د يهوديانو د فسحې اختر نژدې ؤ او ډېر خلك د كليوالي سيمو نه اورشليم ته راغلل چې خپل ځانونه پاك كړي. (٥٦) هغوى عيسى لټاوه او څنگه چې هغوى د خداى په كور كې سره راټول شول نو يو بل ته يې وويل: «تاسو څه فكر كوئ، ايا هغه به د اختر جشن ته رانه شي؟» (٥٧) مشرانو كاهنانو او فريسيانو دا حكم كړى ؤ، كه هرڅوك پوه شي چې عيسى چېرته دى نو دوى ته دې خبر ورکړي چې هغه ونيسي.

(متي ٢٦: ٦-١٣ او مرقوس ١٤: ١٣-٩)

مریم د عيسى په پښو باندې قيمتي عطر اچوي

١٢ (١) د فسحې د اختر نه شپږ ورځې مخكې عيسى بيت عنيا ته چې ايلعازر په كې اوسېده، يعنې هماغه سړى چې هغه د مرگ نه وروسته بېرته راژوندى كړى ؤ، راغى. (٢) هغوى هلته د عيسى دپاره د ماښام ډوډى تياره كړې وه. مرتا د هغوى خدمت كاوه او ايلعازر هم د عيسى سره ډوډى ته ناست ؤ. (٣) په دې وخت كې مريم يو بوتل قيمتي عطر چې نيم ليتر وو او د يو ډول خالصه خوشبويه ملهمو څخه جوړ شوي وو، راواخيستل او د عيسى په پښو باندې يې واچول او د

هغه پښې يې په خپلو ويښتانو باندې وچې کړلې او ټول کور د عطر و د خوشبویي نه ډک شو. (٤)
 خو يهودا اسخريوتي چې د عیسی د شاگردانو څخه ؤ او وروسته يې د هغه سره خیانت وکړ، وویل:
 «دا عطر ولې د درېو سوو سپینو زرو په سکو باندې خرڅ نه شول چې پیسې يې غریبانو ته
 ورکړل شوې وای؟» (٥) هغه دا خبره د دې دپاره ونه کړه چې گنې د هغه سره د غریبانو غم ؤ،
 بلکې په دې خاطر چې هغه خپله غل ؤ او څرنگه چې هغه د پیسو د ساتلو مسوولیت په غاړه درلود
 نو اکثره وخت به يې يو څه پیسې د خپل ځان دپاره پټولې (٦) عیسی وویل: «د هغې سره کار مه
 لرئ، هغې زه د ښخولو دپاره تیار کړم. (٧) ځکه چې غریبان به تل ستاسو سره وي، خو زه به تل
 تاسو سره نه يم.»

د ایلعازر په ضد دسیسه

(٩) زیات شمېر خلک خبر شول چې عیسی په بیت عنیا کې دی، نو هغوی هلته ورغلل. یوازې د
 دې دپاره نه چې عیسی وويني بلکې ایلعازر چې عیسی راژوندی کړی ؤ، هم وويني. (١٠) نو
 مشرانو کاهنانو پرېکړه وکړه چې ایلعازر هم ووژني، (١١) ځکه چې د هغه له امله ډېرو خلکو هغوی
 پرېښودل او په عیسی باندې يې ایمان راوړ.

په بریالیتوب سره اورشلیم ته د عیسی ننوتل

(متي ٢١: ١١-١١ او مرقوس ١١: ١١-١١ او لوقا ١٩: ٢٨-٤٠)

(١٢) په بله ورځ گڼ شمېر خلک چې د اختر دپاره راغلي وو، خبر شول چې عیسی اورشلیم ته
 راروان دی. (١٣) نو هغوی د خرما د ونو څانگې واخیستلې او د هغه مخې ته ورووتل او چيغې يې
 وهلې: «ژوندی دي وي! مبارک دی وي هغه څوک چې د څښتن په نوم راځي! مبارک دي وي د
 اسراییلو پاچا!» (١٤) عیسی یو کوتی پیدا کړ او په هغه باندې سپور شو، لکه څنگه چې د خدای په
 کلام کې لیکل شوي دي:

(١٥) «ای د صهیون خلکو، نور مه وپرېږئ!

گوره، ستا پاچا دی راروان

هغه سپور دی په کوتي باندې.»

١٦ په اوله کې شاگردان د دې شيانو په معنی باندې پوه نه شول، خو کله چې عیسی خپل جلال ته ورسېده، نو هغوی ته ور په یاد شول چې دا شيان د هغه په هکله لیکل شوي وو او د هغه سره همداسې وشول.

١٧ کله چې عیسی ایلعازر ته غږ وکړ او هغه یې راژوندی کړ او د قبر څخه یې راوويست نو زیات شمېر خلک هلته موجود وو. هغوی چې څه لیدلي او اورېدلي وو د هغې په هکله یې نورو خلکو ته شاهدي ورکوله. ١٨ نو گڼ شمېر خلک د هغه هرکلي ته ورغلل، ځکه چې هغوی اورېدلي وو چې عیسی دا معجزه ښودلې وه. ١٩ نو بیا فریسیانو یو بل ته سره وویل: «تاسو گورئ چې مونږ هېڅ نه شو کولای، ټوله نړۍ هغه پسې روانه ده.»

ځینې یونانیان غواړي چې د عیسی سره خبرې وکړي

٢٠ په اختر کې چې د عبادت دپاره اورشلیم ته کوم خلک راغلي وو په هغوی کې ځینې یونانیان هم وو. ٢١ هغوی فیلیپوس ته چې د جلیل د بیت صیدا ؤ، راغلل او ورته ویې ویل: «ای ښاغلیه، مونږ غواړو چې عیسی وینو.» ٢٢ فیلیپوس لار او اندریاس ته یې وویل او هغوی دواړه لارل چې عیسی خبر کړي. ٢٣ عیسی هغوی ته وویل: «اوس هغه وخت رارسېدلی دی چې د انسان زوی جلال ومومي. ٢٤ په یقین سره زه تاسو ته دا وایم چې که د غنمو یوه دانه په خاوره کې ونه لوبړي او له منځه لاړه نه شي، نو هغه به هماغه یوه دانه پاتې شي. خو که چېرې هغه له منځه لاړه شي نو ډېرې دانې به راشنې شي. ٢٥ په چا باندې چې په دې نړۍ کې خپل ځان گران وي نو هغه به له لاسه ورکړي. خو که څوک په نړۍ کې د خپل ځان نه تېر شي نو هغه به تل تر تله خپل ژوند وساتي. ٢٦ که څوک غواړي چې زما خدمت وکړي نو هغه دې ما پسې راځي او چېرته چې زه یم نو زما خدمتگار به هم هلته وي. څوک چې زما خدمت کوي نو زما پلار به هغه سرلوړی کړي.

عیسی د خپل مرگ په هکله خبرې کوي

٢٧ اوس زما زړه نارامه دی او نه پوهېږم چې څه ووايم. ایا ووايم: «ای پلاره، ما د دې کړاو او ځورېدنې د ساعت نه وساته؟» خو زه دې نړۍ ته د دې دپاره راغلی يم چې وکړېږم. ٢٨ ای پلاره، خپل نوم ته جلال ورکړه!» هغه وخت د اسمان نه یو اواز راغی او ویې ویل: «ما جلال ورکړی دی او بیا به هم جلال ورکړم.» ٢٩ کوم خلک چې په هغه ځای کې ولاړ وو او دا اواز یې واورېد نو ځینو یې وویل: «دا د تندر اواز ؤ.» خو نورو وویل: «فرېښتې د هغه سره خبرې وکړې.» ٣٠ خو عیسی هغوی ته وویل: «دا اواز زما په خاطر نه، بلکې ستاسو په خاطر ؤ.» ٣١ اوس د دې وخت رارسېدلی چې خدای به د نړۍ د خلکو په هکله قضاوت کوي او د دې نړۍ واکمن یعنې شیطان به شړل کېږي. ٣٢ کله چې زه د ځمکې نه پورته وځېږول شم نو ټول انسانان به خپل ځان ته راکاږم.» ٣٣ د عیسی د خبرې اشاره دې ته وه چې هغه به په څه قسم مرگ مړ کېږي.

٣٤ خلکو عیسی ته وویل: «زمونږ شریعت وايي چې مسیح به تل تر تله ژوندی وي. نو بیا ته څنگه ویلی شې چې د انسان زوی باید پورته وځېږول شي؟ دا د انسان زوی څوک دی؟» ٣٥ عیسی هغوی ته وویل: «ستاسو سره د لږ نور وخت دپاره رڼا شته. ترڅو پورې چې دا رڼا ستاسو سره ده نو تاسو گرځئ، هسې نه چې تیاره درباندي راشي. ځکه څوک چې په تیاره کې گرځي هغه نه پوهېږي چې چېرته روان دی.» ٣٦ تر هغې پورې چې رڼا درسره ده نو په رڼا باندي ایمان راوړئ د دې دپاره چې تاسو د رڼا بچیان شئ.»

کله چې عیسی خپلې خبرې پای ته ورسولې نو لاړ او د هغوی نه پټ شو.

ډېرو خلکو په عیسی باندي ایمان رانه وړ

٣٧ سره له دې چې عیسی د هغوی په مخکې ډېرې معجزې وښودلې خو هغوی په هغه باندي ایمان رانه وړ، ٣٨ ترڅو د اشعیا پیغمبر هغه خبرې رښتیا شي چې ویلي یې وو:

«ای څښتنه، چا زمونږ په پیغام باندي باور کړی دی؟

چاته څښتن خپل قدرت ښودلی دی؟»

٣٩ نو هغوی ونه شو کولای چې ایمان راوړي. اشعیا پیغمبر هم ویلي دي:

٤٠ «خدای د هغوی سترگې پندې کړې دي،

او د هغوی زړونه یې سخت کړي دي،

چې په سترگو باندې څه ونه ویني

او په زړونو کې ورباندې پوه نه شي

او ماته را ونه گرځي

چې زه یې روغ کړم.»

٤١ اشعیا دا د دې دپاره وویل چې د عیسی جلال یې ولید او د هغه په هکله یې خبرې وکړې.

٤٢ سره له دې بیا هم ډېرو یهودي مشرانو په هغه باندې ایمان راوړ، خو د فریسیانو له وپړې یې د خپل ایمان راوړلو اقرار نه کاوه، هسې نه چې د کنیسی څخه یې وشړي، ٤٣ ځکه چې هغوی د خدای له خوا د ستاینې په ځای د انسان ستاینه زیاته خوښوله.

د عیسی د کلام په وسیله قضاوت

٤٤ نو عیسی په لوړ اواز وویل: «هرڅوک چې په ما باندې ایمان راوړي، نو هغه نه یوازې دا چې په ما باندې یې ایمان راوړی بلکې په هغه چا باندې یې هم راوړی دی چې زه یې رالېږلی يم. ٤٥ هرڅوک چې ما ویني نو هغه څوک هم ویني چې زه یې رالېږلی يم. ٤٦ زه نړۍ ته لکه د یوې رڼا په شان راغلی يم د دې دپاره چې هرڅوک چې په ما باندې ایمان راوړي هغه په تیاره کې پاتې نه شي. ٤٧ خو که چېرې څوک زما خبرې واوري او عمل ورباندې ونه کړي، نو زه هغه نه محکوموم. زه نړۍ ته د دې دپاره راغلی يم چې خلک وژغورم، د دې دپاره نه يم راغلی چې هغوی محکوم کړم. ٤٨ هرڅوک چې ما رد کړي او زما خبرې ونه مني نو د هغه دپاره قاضي شته، یعنې

هغه تعليم چې ما ورکړی دی هغه به د اخرت په ورځ ملامته کړي. (٤٩) ځکه چې زه له خپله ځانه خبرې نه کوم بلکې هغه پلار چې زه يې رالېږلی يم ماته دا حکم کړی دی چې څه ووايم او څنگه خبرې وکړم. (٥٠) زه پوهېږم چې د هغه حکم خلکو ته تلپاتې ژوندون ورکوي. نو ځکه زه چې څه وایم هماغه څه دي چې پلار راته ويلي دي چې ويې وایم.»

عیسی د خپلو شاگردانو پښې وینځي

١٣ (١) د فسحې د اختر نه یوه ورځ مخکې ؤ او عیسی په دې پوه شو چې هغه وخت راورسېد چې د دې نړۍ نه لاړ شي او پلار ته ورشي. هغه تل په دې نړۍ کې او تر اخره پورې د خپلو پیروانو سره مینه وکړله. (٢) د ماښام د ډوډۍ وخت ؤ او شیطان له مخکې نه د شمعون اسخريوتي د زوی یهودا په زړه کې دا فکر اچولی ؤ چې د عیسی سره خیانت وکړي. (٣) عیسی په دې پوهېده چې پلار ورته د ټولو شیانو اختیار ورکړی دی او هغه د خدای له خوا راغلی دی او بېرته خدای ته ورځي. (٤) نو هغه د ډوډۍ نه راپاڅېده، خپله چپنه يې لېرې کړله او یو دستمال يې راواخیست او د خپلې ملا نه يې راتاو کړ. (٥) بیا يې په لگن کې اوبه واچولې او د خپلو شاگردانو د پښو په وینځلو يې شروع وکړه او هغه يې په هغه دستمال باندې چې د خپلې ملا نه يې تاو کړی ؤ، وچولې. (٦) هغه شمعون پطروس ته ورغی نو پطروس هغه ته وویل: «ای څښتنه، ایا ته غواړې چې زما پښې وویځي؟» (٧) عیسی په ځواب کې وویل: «ته اوس نه پوهېږې چې زه څه کوم، خو وروسته به پوه شي.» (٨) پطروس ورته وویل: «ته به هېڅکله هم زما پښې نه وینځي.» عیسی وویل: «که زه ستا پښې ونه وینځم نو ته به نور زما سره ملگرتیا ونه لري.» (٩) شمعون پطروس وویل: «بیا نو څښتنه، یوازې پښې مې نه بلکې لاسونه او سر مې هم وویځه.» (١٠) عیسی ورته وویل: «چا چې ځان وینځلی وي نو هغه بیخي پاک وي او وینځلو ته اړتیا نه لري، یوازې پښې يې باید وویځل شي. تاسو ټول پاک یئ، خو په تاسو کې یو کس پاک نه دی.» (١١) ځکه چې عیسی ته معلومه وه چې څوک به ورسره خیانت کوي، نو ځکه يې وویل: «تاسو ټول پاک یئ پرته د یو کس نه.»

(١٢) کله چې عیسی د هغوی پښې وویځلې، نو خپله چپنه يې بېرته واغوستله او بېرته دسترخوان

ته کښېناست او د هغوی نه یې پوښتنه وکړه: «ما چې ستاسو دپاره څه وکړل ایا تاسو د هغې په معنی باندې پوه شوی؟» (۱۳) تاسو ماته استاذ او بادار وایئ او تاسو ښه کوئ چې داسې وایئ، ځکه چې زه همداسې یم. (۱۴) نو که چېرې زه چې ستاسو بادار او استاذ یم ستاسو پښې وویښلې، نو تاسو هم باید د یو بل پښې وویښئ. (۱۵) ما تاسو ته یو مثال درکړ ترڅو تاسو د یو بل سره همداسې وکړئ لکه څنگه چې ما ستاسو دپاره وکړل. (۱۶) په یقین سره زه تاسو ته دا وایم چې هېڅ یو نوکر د خپل بادار څخه لوی نه دی او هېڅ یو استازی د خپل رالېږونکي څخه لوی نه دی. (۱۷) اوس چې تاسو په دې شیانو باندې پوه شوی، نو که عمل ورباندې وکړئ نو تاسو بختور یئ.

(۱۸) زه ستاسو ټولو په هکله خبرې نه کوم، کوم خلک چې ما غوره کړي دي زه هغوی پېژنم. خو د خدای د کلام دا وینا باید رښتیا شي چې وایي: «هغه چا چې زما سره یې ډوډی خوړله زما په ضد راپورته شو.» (۱۹) اوس زه تاسو ته د هغې پښې د رامنځته کېدلو نه مخکې وایم، د دې دپاره کله چې هغه وشي نو تاسو به په دې ایمان راوړئ چې زه هماغه یم. (۲۰) په یقین سره زه تاسو ته دا وایم څوک چې هغه کس قبول کړي چې زه یې لېږم، نو زه یې قبول کړی یم او هرڅوک چې ما قبول کړي، نو هغه څوک یې قبول کړی چې زه یې رالېږلی یم.»

عیسی دا پېشگویی کوي چې هغه به دښمنانو ته په لاس ورکړل شي

(متي ۲۶: ۲۰-۲۵ او مرقوس ۱۴: ۱۷-۲۱ او لوقا ۲۲: ۲۱-۲۳)

(۲۱) کله چې عیسی دا خبرې وکړې نو د هغه روح نارامه شو او په ښکاره یې وویل: «په یقین سره زه تاسو ته دا وایم چې په تاسو کې به یو کس زما سره خیانت وکړي.» (۲۲) شاگردانو یو بل ته وکتل او شکمن شول چې هغه د چا په هکله خبرې کوي. (۲۳) په شاگردانو کې یو یې چې په عیسی باندې ډېر گران ؤ د هغه په څنگ کې ناست ؤ. (۲۴) شمعون پطروس هغه شاگرد ته اشاره وکړه او ورته وېي ویل: «د عیسی نه پوښتنه وکړه چې هغه د چا په هکله خبرې کوي.» (۲۵) نو هغه شاگرد عیسی ته ورنژدې شو او پوښتنه یې ترې وکړه: «استاذ، هغه څوک دی؟» (۲۶) عیسی ځواب ورکړ: «دا هغه سړی دی چې زه لږه ډوډی په کاسه کې لمدوم او ورته یې ورکوم.» نو هغه د لږه ډوډی په کاسه کې لمده کړه او د شمعون اسخريوتي زوی یهودا ته یې ورکړه. (۲۷) څنگه چې یهودا هغه لږه ډوډی واخیستله نو شیطان یې وجود ته ورننوت. عیسی ورته وویل: «هرڅه چې کوې زر یې وکړه.»

٢٨) کوم خلک چې ډوډۍ ته ناست وو د هغوی څخه هېڅوک پوه نه شو چې د دې خبرې نه د هغه مقصد څه ؤ. ٢٩) څرنگه چې يهودا سره د پيسو ساتلو کڅوړه وه، نو ځينو شاگردانو دا گومان وکړ چې عيسی هغه ته وويل چې لاړ شي او د اختر دپاره چې کوم څه په کار دي واخلي او يا غريبانو ته کوم څه ورکړي. ٣٠) څنگه چې يهودا هغه لږه ډوډۍ واخيستله نو سمدلاسه دباندي ووت. دا شپه وه.

نوی حکم

٣١) کله چې يهودا لاړ نو عيسی وويل: «اوس به د خدای زوی جلال ومومي او د هغه په وسيله به خدای جلال مومي. ٣٢) څرنگه چې خدای د هغه په وسيله جلال مومي نو خدای به په خپله هم هغه ته جلال ورکړي او ډېر زر به ورته جلال ورکړي. ٣٣) زما بچيانو! زه به د لږ نور وخت دپاره ستاسو سره يم. بيا به ما پسې گرځئ او پيدا کولای به مې نه شی او لکه څنگه چې مې يهودي مشرانو ته وويل، اوس يې تاسو ته هم واييم، زه چې چېرته ځم هلته تاسو نه شی تللی. ٣٤) زه تاسو ته نوی حکم درکوم: د يو بل سره مينه کوئ، لکه څنگه چې ما ستاسو سره کړې ده، نو تاسو هم بايد د يو بل سره مينه وکړئ. ٣٥) که تاسو يو د بل سره مينه ولرئ نو بيا به ټول په دې پوه شي چې تاسو زما شاگردان يئ.»

عيسی د پطروس د منکرېدلو پېشگويي کوي

٣٦) شمعون پطروس د هغه نه پوښتنه وکړه: «استاذه، ته چېرته ځي؟» عيسی ځواب ورکړ: «زه چې کوم ځای ته ځم ته اوس هلته ما پسې نه شي راتللی، خو وروسته به راشي.» ٣٧) پطروس وويل: «استاذه، اوس درپسې ولې نه شم درتلی؟ زه دې ته حاضر يم چې ستا په خاطر خپل ځان قربان کړم.» ٣٨) عيسی ځواب ورکړ: «ايا ته حاضر يې چې زما په خاطر مړ شي؟ په يقين سره زه تاته دا واييم چې د چرگ د اذان نه مخکې به درې ځلې ووايي چې ته ما نه پېژني.»

عیسی پلار ته د ورتگ لاره ده

۱۴ (۱) عیسی خپلو شاگردانو ته وویل: «خپل زړونه مه نارامه کوئ. په خدای باندې ایمان ولری او په ما باندې هم ایمان ولری. (۲) زما د پلار په کور کې ډېرې کوتې دي. که داسې نه وای نو ما به تاسو ته ویلي نه وای چې زه ځم چې ستاسو دپاره ځای تیار کړم. (۳) کله چې زه لاړم او تاسو دپاره مې ځای تیار کړ، نو بېرته راځم او تاسو د ځان سره وړم، ترڅو په کوم ځای کې چې زه یم هلته به تاسو هم یئ. (۴) تاسو پوهېږئ زه چې چېرته ځم هغه لاره درته معلومه ده.» (۵)
توما وویل: «خبښنه، مونږ نه پوهېږو چې ته چېرته ځې، نو لاره به څنگه وپېژنو؟» عیسی ځواب ورکړ: «زه لاره یم، زه حقیقت یم او زه ژوندون یم. هېڅوک نه شی کولای پرته له زما په وسیله پلار ته ورشي. (۷) که چېرې تاسو زه پېژندلی نو زما پلار به مو هم پېژانده. نو دې نه وروسته تاسو هغه پېژنئ او هغه مو لیدلی دی. څرنگه چې تاسو زه وپېژندلم نو زما پلار به هم وپېژنئ او هغه مو لیدلی دی.»

(۸) د عیسی بل شاگرد فیلیپوس هغه ته وویل: «استاذه، مونږ ته پلار وښایه نو زمونږ قناعت به حاصل شي.» (۹) عیسی هغه ته وویل: «ای فیلیپوسه، دومره موده زه ستاسو سره وم خو بیا هم ما نه پېژنې؟ هر چا چې زه لیدلی یم نو پلار یې هم لیدلی دی. نو بیا ته څنگه وایې چې مونږ ته پلار وښایه؟ (۱۰) ایا په دې باندې باور نه لرې چې زه په پلار کې یم او پلار په ما کې دی؟ زه چې تاسو ته کومې خبرې کوم هغه د خپل ځانه نه کوم، بلکې زما پلار چې په ما کې دی زما په وسیله خپل کارونه کوي. (۱۱) کله چې زه وایم چې زه په پلار کې یم او پلار په ما کې دی، نو په دې باندې باور وکړئ. که زما په خبرو باندې باور نه کوئ نو کوم کارونه چې ما کړي دي د هغو دپاره باور وکړئ. (۱۲) په یقین سره زه تاسو ته دا وایم چې هرڅوک چې په ما باندې ایمان راوړي، نو کوم کارونه چې ما کړي دي، هغه به یې هم وکړي او له دې نه به هم لوی لوی کارونه وکړي، ځکه چې زه خپل پلار ته ورځم. (۱۳) او تاسو چې هرڅه زما په نوم وغواړئ زه به هغه کوم، ترڅو د پلار جلال د زوی په وسیله ښکاره شي. (۱۴) که چېرې تاسو کوم څه زما په نوم زما نه وغواړئ نو زه به یې سرته رسوم.»

د روح القدس ورکولو وعده

١٥) که چېرې تاسو زما سره مینه کوئ نو زما په حکمونو باندې به عمل کوئ (١٦) او زه به د پلار نه غوښتنه وکړم او هغه به تاسو ته یو بل مرسته کوونکی درولېږي چې تل تر تله به ستاسو سره وي، (١٧) یعنې د حقیقت روح چې د نړۍ خلک یې نه شي قبلولی، ځکه چې هغه نه ویني او نه یې پېژني. خو تاسو یې پېژنئ، ځکه چې هغه تاسو سره اوسي او په تاسو کې وي. (١٨) زه به تاسو لکه د یتیمانو په شان پرېنږدم، زه به تاسو ته راځم. (١٩) لږ وخت وروسته به د نړۍ خلک نور ما ونه ویني خو تاسو به مې بیا وینئ. ځکه چې زه به راژوندی کېږم نو تاسو به هم ژوندي یئ. (٢٠) کله چې هغه ورځ راشي نو تاسو به پوه شئ چې زه په پلار کې یم، تاسو په ما کې یئ او زه په تاسو کې یم.

٢١) هرڅوک چې زما حکمونه ومني او عمل ورباندې کوي نو دا هغه څوک دی چې زما سره مینه کوي. څوک چې زما سره مینه کوي نو زما پلار به ورسره مینه وکړي، او زه به هم د هغه سره مینه وکړم او خپل ځان به ورته ښکاره کړم. (٢٢) یهودا چې اسخريوتي یهودا نه ؤ، هغه ته وویل: «استاذ، ته ولې غواړې چې خپل ځان دې یوازې مونږ ته ښکاره کړې او د نړۍ خلکو ته نه؟» (٢٣) عیسی په ځواب کې وویل: «هرڅوک چې زما سره مینه کوي نو هغه به زما په تعلیم باندې عمل کوي. زما پلار به د هغه سره مینه کوي او زه او پلار به هغه ته ورځو او د هغه سره به اوسېږو. (٢٤) خو څوک چې زما سره مینه نه کوي هغه زما په تعلیم باندې عمل نه کوي. کوم تعلیم چې تاسو یې اورئ هغه زما تعلیم نه دی بلکې زما د پلار تعلیم دی چې زه یې رالېږلی یم.

٢٥) تر هغې پورې چې زه ستاسو سره یم دا خبرې درته کوم. (٢٦) خو ستاسو مرسته کوونکی یعنې روح القدس چې پلار به یې زما په نوم راولېږي، هغه به ټول شیان تاسو ته درزده کړي او هرڅه چې ما درته ویلي دي هغه به در په یاد کړي.

٢٧) زه تاسو ته سوله درکوم داسې سوله چې یوازې زه یې ورکولای شم. دا د هغې سولې په شان نه ده چې نړۍ یې ورکولای شي. نو څه چې به پېښېږي د هغې په هکله مه نارامه کېږئ او مه وپېږئ. (٢٨) تاسو واورېدل چې ما وویل زه ځم خو بهرته تاسو ته راځم. که چېرې تاسو زما سره

مینه کولای نو د دې خبرې په اورېدلو سره چې زه پلار ته ورځم، تاسو به خوشحاله شوي وای،
 ځکه چې پلار زما نه ډېر لوی دی. (۲۹) مخکې له دې چې دا کار وشي تاسو ته مې وویل نو کله
 چې دا کار وشي، تاسو به ایمان راوړئ. (۳۰) زه نور زیات وخت نه لرم چې ستاسو سره خبرې
 وکړم، ځکه چې د دې نړۍ واکمن راروان دی. هغه په ما باندې هېڅ واک او اختیار ونه لري، (۳۱)
 خو نړۍ باید په دې پوه شي چې زه د پلار سره مینه کوم، نو هماغه کار کوم چې هغه یې راته حکم
 کوي. اوس راخلئ چې د دې ځای نه لاړ شو.

عیسی د انګورو اصلي تاک دی

۱۵ (۱) زه د انګورو اصلي تاک یم او زما پلار باغوان دی. (۲) زما هره څانګه چې مېوه نه
 نیسي هغه پرې کوي او هره څانګه چې مېوه نیسي هغه اصلاح کوي، ترڅو ډېره مېوه ونیسي. (۳)
 تاسو لا د مخکې نه په هغه تعلیم باندې چې درکړی مې دی، پاک شوي یئ. (۴) په ما کې پاتې
 شی لکه څنګه چې زه په تاسو کې پاتې کېږم. لکه څنګه چې یوه څانګه په خپله مېوه نه شي نیولی
 ترڅو هغه په تاک کې پاتې نه وي، تاسو هم مېوه نه شي نیولی ترڅو چې په ما کې پاتې نه شی.

(۵) زه د انګورو تاک یم او تاسو څانګې یئ. هرڅوک چې په ما کې پاتې شي او زه په هغه کې
 پاتې شم نو هغه به ډېره مېوه ونیسي، ځکه چې تاسو یې له ما هېڅ نه شي کولای. (۶) که چېرې
 څوک په ما کې پاتې نه شي هغه به لکه بېکاره څانګه لېرې وغورځول شي او وچ به شي. هغه
 څانګې راټولېږي، په اور کې اچول کېږي ترڅو وسوځي (۷) که چېرې تاسو په ما کې پاتې شی او
 زما خبرې په تاسو کې پاتې شي، نو هرڅه چې غواړئ د هغو دپاره سوال وکړئ او هغه به درکړل
 شي. (۸) زما د پلار جلال په دې کې دی چې تاسو ډېره مېوه ونیسي او دا ثابته کړئ چې زما
 شاگردان یئ. (۹) لکه څنګه چې پلار زما سره مینه کړې ده ما هم ستاسو سره مینه کړې ده. نو زما
 په مینه کې پاتې شی. (۱۰) که چېرې تاسو زما په حکمونو باندې عمل وکړئ نو زه به تاسو سره
 مینه کوم لکه څنګه چې ما د خپل پلار په حکمونو باندې عمل کړی دی او هغه زما په مینه کې پاتې
 دی. (۱۱) ما دا شیان تاسو ته وویل ترڅو ستاسو زړونه زما د خوشحالی نه ډک شي او ستاسو
 خوشحالی پوره شي.

١٢) زما حکم دا دی: د یو بل سره مینه کوی لکه څنگه چې ما تاسو سره مینه کړې ده. (١٣) د دې نه نوره زیاته مینه نشته چې یو سړی دې د خپلو ملگرو په خاطر خپل ځان قربان کړي. (١٤) که چېرې تاسو زما په حکمونو باندې عمل وکړئ نو بیا به تاسو زما ملگري یئ. (١٥) زه نور تاسو ته نوکران نه وایم، ځکه چې نوکران په دې نه پوهیږي چې بادر یې څه کوي، خو ما تاسو ته ملگري ویلي دي، ځکه ما چې هرڅه د خپل پلار نه اورېدلي دي هغه مې تاسو ته ویلي دي. (١٦) تاسو زه نه یم غوره کړی، بلکې ما تاسو غوره کړي یئ او دا کار مې درته سپارلی دی چې لاړ شی او مېوه ونیسئ، داسې مېوه چې دوامداره وي. نو بیا چې تاسو هرڅه زما په نوم د پلار نه وغواړئ هغه به تاسو ته درکړي. (١٧) نو زه تاسو ته دا حکم کوم چې د یو بل سره مینه کوی.

د نړۍ خلک به ستاسو نه کرکه کوي

١٨) که چېرې د نړۍ خلک ستاسو نه کرکه کوي، نو پوه شی چې ستاسو نه لومړی یې زما نه کرکه کړې ده. (١٩) که چېرې تاسو د دې نړۍ وای نو تاسو به د دې نړۍ په خلکو باندې گران وای، خو څرنگه چې تاسو د دې نړۍ نه یئ او تاسو مې د دې نړۍ نه غوره کړي یئ نو له همدې امله نړۍ ستاسو نه کرکه کوي. (٢٠) ما چې کوم تعلیم تاسو ته درکړې وې هغه در په یاد کړئ چې یو نوکر د خپل بادر نه لوی نه دی. که هغوی زه ځورولی یم نو تاسو به هم وځوروي. که چېرې هغوی زما په تعلیم باندې عمل کړی وي نو ستاسو په تعلیم باندې به یې هم وکړي. (٢١) هغوی به ستاسو سره زما د نوم په خاطر داسې چلند وکړي، ځکه چا چې زه رالېږلی یم هغه نه پېژني. (٢٢) که چېرې زه نه وای راغلی او د هغوی سره مې خبرې نه وای کړې نو هغوی به گناهکار نه وای. خو اوس د هغوی سره د خپلې گناه دپاره کومه بهانه نشته. (٢٣) څوک چې زما نه کرکه کوي نو هغه زما د پلار نه هم کرکه کوي. (٢٤) که چېرې ما د هغوی په منځ کې داسې کارونه چې کوم بل چا هېڅکله کړي نه دي، نه وای کړي نو هغوی به گناهکاره نه وای، خو هغوی دا کارونه لیدلي دي او بیا هم هغوی زما او زما د پلار نه کرکه کوي. (٢٥) خو د هغوی په شریعت کې چې کوم څه لیکل شوي دي هغه باید رښتیا شي: «هغوی یې له کوم دلیل نه کرکه کوله».

٢٦) خو کله چې ستاسو مرسته کوونکی چې زه به یې د پلار له خوا نه تاسو ته درلېږم، راشي یعنې

د حقيقت روح چې د خدای له خوا راځي، هغه به زما په هکله شاهدي ورکړي. (٢٧) او تاسو به هم زما په هکله شاهدي ورکوئ، ځکه چې تاسو له پيل نه زما سره وئ.

١٦ (١) ما دا شيان تاسو ته د دې دپاره وويل چې ايمان له لاسه ورنه کړئ. (٢) هغوی به تاسو د کنيسو نه وشړي او داسې وخت به راشي چې څوک چې تاسو ووژني نو هغوی گومان کوي چې په دې کار سره يې خدای ته خدمت کړی دی. (٣) هغوی به تاسو سره داسې کارونه کوي، ځکه چې هغوی نه پلار پېژني او نه ما. (٤) دا شيان مې د دې دپاره تاسو ته وويل چې کله د هغوی د واک وخت راشي نو تاسو ته به زما خبرې در په يادې شي.

د روح القدس کار

ما دا شيان په اوله کې تاسو ته ونه ويل ځکه زه په خپله تاسو سره وم، (٥) خو زه اوس هغه چاته ورځم چې زه يې رالېږلی يم او تاسو يو هم زما نه دا پوښتنه نه کوئ چې ته چېرته ځې؟ (٦) ما چې تاسو ته کوم څه وويل په هغې باندې ستاسو زړونه غمجن شول. (٧) خو زه تاسو ته حقيقت وایم چې زما تگ ستاسو دپاره ښه دی ځکه که زه لاړ نه شم نو تاسو ته به مرسته کوونکی رانه شي. خو که زه لاړ شم نو هغه به تاسو ته درولېږم. (٨) کله چې هغه راشي، نو د دې نړۍ خلکو ته به د گناه او د خدای د عدالت او قضاوت په هکله حقيقت ښکاره کړي. (٩) د نړۍ خلک د گناه په هکله غلط فکر لري ځکه چې هغوی په ما باندې ايمان نه راوړي. (١٠) هغوی د عدالت په هکله غلط فکر لري، ځکه چې زه پلار ته ځم او نور به مې ونه وينئ، (١١) هغوی د خدای د قضاوت په هکله هم غلط فکر لري ځکه چې د دې نړۍ واکمن لا پخوا محکوم کړای شوی دی.

(١٢) ډېرې نورې خبرې دي چې بايد تاسو ته يې وکړم خو اوس يې تاسو د اورېدلو توان نه لرئ. (١٣) خو کله چې د حقيقت روح راشي نو تاسو ته به د حقيقت طرف ته بوځي. هغه به له خپله ځانه خبرې نه کوي بلکې څه چې هغه اوري هغه به وايي او په راتلونکي کې چې کوم څه کيږي تاسو به ورباندې خبر کړي. (١٤) هغه چې زما نه کوم تعليم تر لاسه کوي نو تاسو به ورباندې خبروي او په دې ډول به زما جلال ښکاره کوي. (١٥) د پلار سره چې کوم حکمت دی هغه زما هم دی، نو په دې

خاطر ما وويل زه چې روح القدس ته كوم تعليم وركوم هغه به يې اخلي او تاسو به ورباندې خبروي.»

ستاسو غم به په خوشحالي بدل شي

١٦ عيسى خپلو شاگردانو ته وويل: «د لږ وخت دپاره به تاسو نور ما نه وينئ، خو لږه موده وروسته به مې بيا ووينئ.» ١٧ ځينو شاگردانو يو بل ته سره وويل: «د دې خبرې نه د هغه مطلب څه دى چې وايي: د لږ وخت دپاره به تاسو ما ونه وينئ خو لږه موده وروسته به مې ووينئ» او دا ځكه چې زه پلار ته وركم؟» ١٨ هغوى وويل: «د دې لږې مودې نه چې عيسى د هغې په هكله خبرې كوي مطلب څه دى؟ مونږ نه پوهېږو چې هغه د څه شي په هكله خبرې كوي.» ١٩ عيسى پوه شو چې هغوى غواړي په دې هكله ترې پوښتنه وكړي، نو هغوى ته يې وويل: «ايا تاسو په دې خاطر د يو بل نه پوښتنه كوي چې زما د دې خبرې نه مطلب څه دى چې تاسو به د لږ وخت دپاره نور ما ونه وينئ خو لږه موده وروسته به بيا ما ووينئ؟» ٢٠ په يقين سره زه تاسو ته دا وايم چې تاسو به ژاړئ او وير به كوي خو نړى به خوشحاله وي. تاسو به خفه يئ خو ستاسو غم به په خوشحالي بدل شي. ٢١ يوه ښځه د ماشوم د زېږولو په وخت كې ډېر دردونه زغمي، خو كله چې ماشوم پيدا شي نو هغه خپل دردونه هېروي، ځكه چې هغه خوشحاله وي چې يو انسان يې نړى ته راوړى دى. ٢٢ تاسو هم اوس غمجن يئ خو زه به بيا تاسو ووينم او زړونه به مو خوشحاله شي او هېڅوك نه شي كولاى چې دا خوشحالي ستاسو نه واخلي. ٢٣ كله چې هغه ورځ راشي نو تاسو به زما نه هېڅ سوال نه كوي. په يقين سره زه تاسو ته دا وايم چې كه چېرې تاسو زما په نوم د پلار نه هرڅه وغواړئ نو تاسو ته به يې دركړي. ٢٤ تر اوسه پورې تاسو زما په نوم هېڅ شى نه دى غوښتى، وغواړئ نو تاسو ته به دركړل شي، ترڅو ستاسو خوشحالي پوره شي.

په نړى باندې برى موندل

٢٥ ما تاسو ته په مثالونو كې خبرې كولې، خو داسې وخت به راشي چې نور به تاسو ته په مثالونو كې خبرې نه كوم، بلكې په ښكاره توگه به تاسو ته د پلار په هكله خبرې كوم. ٢٦ كله چې هغه ورځ راشي نو تاسو به زما په نوم هغه ته سوال كوي او ماته به د دې اړتيا نه وي چې ستاسو په

خاطر هغه ته خواست وکړم. (۲۷) ځکه چې خپله پلار باندې تاسو گران یی، ځکه چې زه په تاسو باندې گران یم او په دې باندې تاسو ایمان راوړی دی چې زه د خدای له خوا راغلی یم. (۲۸) زه د پلار له خوا دې نړۍ ته راغلی یم او اوس نړۍ پرېږدم او پلار ته ورځم.»

(۲۹) بیا د عیسی شاگردانو وویل: «ته اوس ښکاره خبرې کوي او د مثالونو نه کار نه اخلي. (۳۰) اوس مونږ پوهېږو چې ته د هرڅه نه خبر یې او لازمه نه ده چې کوم څوک ستا نه د کوم شي په هکله پوښتنه وکړي. نو له همدې امله مونږ ایمان لرو چې ته د خدای له خوا راغلی یې.» (۳۱) عیسی هغوی ته وویل: «ایا تاسو اوس په ما باندې پوره ایمان لرئ؟ (۳۲) گورئ، هغه وخت راروان دی او بلکې رارسېدلی دی چې تاسو ټول به خواره واره شی او خپلو کورونو ته به لاړ شی او ما به یوازې پرېږدئ. خو بیا هم زه یوازې نه یم، ځکه چې پلار راسره دی. (۳۳) ما دا هرڅه د دې دپاره تاسو ته وویل ترڅو په ما کې ارامي ولرئ. په دې نړۍ کې به تاسو خورېږئ او کړېږئ. خو زړور اوسئ! ځکه چې زه په نړۍ باندې بریالی شوی یم.»

عیسی د خپلو شاگردانو دپاره دعا کوي

۱۷ (۱) د دې خبرو نه وروسته عیسی پورته اسمان ته وکتل او ویې ویل: «پلاره، هغه ساعت رارسېدلی دی. خپل زوی ته جلال ورکړه ترڅو چې زوی دې هم تاته جلال درکړي، (۲) ځکه چې تا هغه ته په ټولو انسانانو باندې واک او اختیار ورکړی دی ترڅو هغو ټولو خلکو ته چې هغه ته دې ورسپارلي دي، تلپاتې ژوندون ورکړي. (۳) او تلپاتې ژوندون دا دی چې هغوی تا وپېژني چې ته یوازې رېښتینی خدای یې او عیسی مسیح چې تا رالېږلی دی، وپېژني. (۴) ما د هغه کار په سرته رسولو سره چې تا راته راسپارلی ؤ په دې نړۍ کې تاته جلال درکړ. (۵) ای پلاره! اوس ماته دې په خپل حضور کې جلال راکړه، هماغه جلال چې د نړۍ د پیدایښت نه مخکې مې ستا په حضور کې درلود.»

(۶) ما ستا نوم هغو خلکو ته چې په نړۍ کې دي غوره کړل او ماته دې راکړل، وروپېژانده. هغوی ستا وو او تا ماته راکړل او هغوی ستا په کلام باندې عمل کړی دی. (۷) اوس هغوی پوهېږي چې

هرڅه چې تا راكړي دي هغه ستا له خوا دي. (۸) ځكه چې هغه پيغام چې تا ماته راكړی دی هغه مې هغوی ته رسولی دی او هغوی قبول كړی دی. هغوی پوهیږي چې دا رښتیا دي چې زه ستا له خوا راغلی يم او په دې باندې ايمان لري چې زه تا رالېږلی يم.

(۹) زه د هغوی دپاره دعا كوم، د نړۍ دپاره يې نه كوم. زه د هغو خلكو دپاره دعا كوم چې تا راته راكړي دي ځكه چې هغوی ستا دي. (۱۰) زه چې كوم خلك لرم هغه ستا دي او تا سره چې كوم خلك دي هغه زما دي او د هغو په وسيله زما جلال څرگند شوی دی. (۱۱) زه نور په دې نړۍ كې نه پاتې كېږم او هغوی به لا په دې نړۍ كې پاتې وي او زه تاته درروان يم. ای سپېڅلی پلاره، د خپل نوم په قدرت سره هغه خلك چې ماته دې راكړي وساته، ترڅو هغوی سره يو وي لكه څنگه چې مونږ سره يو يو. (۱۲) هغه وخت چې زه د هغوی سره وم هغوی مې په هغه نوم چې تا راته راكړی ؤ وساتل او د هغوی نه يو هم هلاك نه شو، بغير د يو نه چې بايد هلاك شي ترڅو د خدای د كلام وينا رښتیا شي. (۱۳) خو زه اوس تاته درروان يم او ترڅو پورې چې زه په دې نړۍ كې يم دا خبرې كوم د دې دپاره چې هغوی په خپلو زړونو كې په پوره توگه داسې خوشحالي ولري لكه زما خوشحالي. (۱۴) ما ستا كلام هغوی ته ورساوه خو د نړۍ خلكو د هغه نه كركه وكړه، ځكه چې هغوی د دې نړۍ نه دي لكه څنگه چې زه د دې نړۍ نه يم. (۱۵) زه تاته دا دعا نه كوم چې هغوی د دې نړۍ نه لېږي كړي بلكې دا سوال كوم چې هغوی د شيطان نه وساتي. (۱۶) لكه څنگه چې زه د دې نړۍ نه يم نو هغوی هم د دې نړۍ نه دي. (۱۷) هغوی د خپل كلام په وسيله چې رښتینی كلام دی، وقف كړه چې ستا خدمت وكړي. (۱۸) لكه څنگه چې تا زه نړۍ ته راولېږلم نو ما هم هغوی نړۍ ته لېږلي دي. (۱۹) ما خپل ځان وقف كړ چې ستا خدمت وكړم، د دې دپاره چې هغوی هم په پوره توگه ستا خدمت ته وقف شي.

(۲۰) زه يوازې د دې شاگردانو دپاره دعا نه كوم بلكې د هغو خلكو دپاره يې هم كوم چې د دوی د پيغام په وسيله په ما باندې ايمان راوړي. (۲۱) زه دعا كوم چې هغوی دې سره يو وي. ای پلاره، لكه څنگه چې ته په ما كې يې نو پرېږده چې هغوی دې هم په مونږ كې وي، ترڅو د نړۍ خلك په دې باندې ايمان ولري چې زه تا رالېږلی يم. (۲۲) كوم جلال چې تا ماته راكړی ؤ هغه ما هغوی ته وركړ ترڅو هغوی سره يو وي لكه څنگه چې زه او ته سره يو يو. (۲۳) زه په هغوی كې اوسېږم او

ته په ما کې اوسېږي، ترڅو هغوی په پوره توګه سره یو وي او د نړۍ خلک په دې پوه شي چې زه
تا رالېږلی يم او هغوی درباندي دومره ګران دي لکه څنګه چې زه درباندي ګران يم.

۲۴ ای پلاره، کوم خلک چې تا ماته راکړي دي زه غواړم چېرته چې زه يم هغوی دې هم زما سره
وي، ترڅو زما جلال وويني چې تا ماته راکړی، ځکه تا د نړۍ د پيدايښت نه مخکې ما سره مينه
کړې ده. ۲۵ ای عادل پلاره! نړۍ ته ونه پېژندلې خو ما پېژندلی يې او دوی پوهېږي چې تا زه
رالېږلی يم. ۲۶ ماته هغوی ته وروپېژندلې چې ته څوک يې او نور به دې هم وروپېژنم ترڅو هغه
مينه چې ته يې په ما کې لرې په هغوی کې يې هم ولرې او زه به په هغوی کې اوسم.»

د عیسی سره خیانت او د هغه نیول

(متي ۲۶: ۱۴-۲۶ او مرقوس ۱۴: ۴۳-۵۰ او لوقا ۲۲: ۴۷-۵۳)

۱۸ کله چې عیسی دعا وکړه نو هغه د خپلو شاګردانو سره د ښار نه ووت او د قدرون د
درې بلې خواته لاړ. هلته یو باغ ؤ چې عیسی او شاګردان یې ورننوتل. ۱ یهودا خاین ته هغه
ځای معلوم ؤ چې عیسی او شاګردان به یې اکثره وختونه په هغه ځای کې سره راټولېدل. ۲ یهودا
یوه ډله رومي عسکر او د خدای د کور ساتونکي چې د مشرانو کاهنانو او فریسیانو له خوا رالېږل
شوي وو، د ځان سره واخیستل او باغ ته ورغلل. د هغوی سره لاتیونونه او خراغونه وو او په وسلو
باندي سمبال وو. ۳ که څه هم عیسی په دې پوهېده چې څه به ورته پېښېږي خو بیا هم مخکې
ورغی او د هغوی نه یې پوښتنه وکړه: «تاسو څوک لټوئ؟» ۴ هغوی ځواب ورکړ: «ناصری
عیسی.» عیسی وویل: «هماغه زه يم.» او یهودا خاین هم هلته د هغوی سره ولاړ ؤ. ۵ کله چې
عیسی هغوی ته وویل: «هماغه زه يم.» هغوی شاته شول او په ځمکه راوغورځېدل. ۶ عیسی
یوځل بیا د هغوی نه پوښتنه وکړه: «تاسو څوک لټوئ؟» هغوی ځواب ورکړ: «ناصری عیسی.» ۷
عیسی وویل: «ما تاسو ته وویل چې هماغه زه يم. که تاسو ما لټوئ نو دا نور پرېږدئ چې لاړ شي.»
۸ هغه دا وویل ترڅو هغه څه چې هغه ویلي وو هغه رښتیا شي: «ای پلاره، تا چې څوک ماته
راسپارلي وو چې پام ورباندي وکړم د هغو نه مې یو هم له لاسه نه دی ورکړی.» ۹ بیا شمعون
پطروس چې توره ورسره وه، هغه یې راوویستله او د لوی کاهن په نوکر یې چې ملخوس نومېده،

گوزار وکړ او د هغه نبي غوږ يې پرې کړ. (۱۱) عیسی پطروس ته وویل: «خپله توره دې بېرته په خپل ځای کې کېږده. ایا د مصیبت هغه پیاله چې پلار راته راکړې ده ونه څښم؟»

عیسی د حناس په مخکې

(۱۲) رومي عسکرو د خپل قوماندان او د یهودي ساتونکو سره عیسی ونيوه او کلک يې وتړلو. (۱۳) هغه يې لومړی حناس ته چې د قیافا خسر ؤ او په هغه کال کې لوی کاهن ؤ، بوت. (۱۴) قیافا هماغه سړی ؤ چې یهودیانو مشرانو ته يې مشوره ورکړې وه چې په دې کې به د هغوی خیر وي چې یو کس د ټول قوم په خاطر مړ شي.

پطروس د عیسی څخه انکار کوي

(متي ۲۶: ۶۹-۷۰ او مرقوس ۱۴: ۶۶-۶۸ او لوقا ۲۲: ۵۵-۵۷)

(۱۵) شمعون پطروس او یو بل شاگرد د لوی کاهن د کور تر حوډلی پورې عیسی پسې روان وو. څرنګه چې هغه شاگرد د لوی کاهن سره آشنایي لرله، نو هغه د عیسی سره د لوی کاهن د کور حوډلی ته ورننوت. (۱۶) خو پطروس دباندي په دروازه کې ودرېده. بیا هغه بل شاگرد چې د لوی کاهن سره يې آشنایي لرله بېرته راووت او د هغې بنځې سره يې چې د دروازې ساتونکې وه خبرې وکړې او پطروس يې دننه بوت. (۱۷) هغې چوکیدارې بنځې د پطروس نه پوښتنه وکړه: «ایا ته هم د دې سړي د شاگردانو څخه نه يې؟» پطروس ځواب ورکړ: «نه، زه نه يم.» (۱۸) نوکرانو او ساتونکو د سکرو اور بل کړی ؤ او ګردچاپېره ترې ولاړ وو او ځانونه يې تودول ځکه چې هوا سړه وه. پطروس هم د هغوی په څنګ کې ولاړ ؤ او ځان يې توداوه.

لوی کاهن د عیسی نه څپرني کوي

(متي ۲۶: ۵۹-۶۶ او مرقوس ۱۴: ۵۵-۶۴ او لوقا ۲۲: ۶۶-۷۱)

(۱۹) لوی کاهن د عیسی نه د هغه د شاگردانو او د هغه د تعلیم په هکله پوښتنه وکړه. (۲۰) عیسی ځواب ورکړ: «ما د ټولو په مخکې ښکاره خبرې کړي دي. ما تل په کنیسو او د خدای په کور کې

چې خلک په کې راټولېږي تعليم ورکړی دی او هېڅکله مې پټې خبرې نه دي کړي. (٢١) نو بيا ولې زما نه پوښتنه کوي؟ د هغو خلکو نه پوښتنه وکړه چې زما خبرې يې اورېدلي دي. هغوی پوهېږي چې ما څه ويلې دي.» (٢٢) کله چې عیسی دا خبره وکړه نو د خدای د کور یو ساتونکي چې په هغه ځای کې ولاړ ؤ، عیسی ته په مخ خپېره ورکړه او ویې ویل: «ته څنگه لوی کاهن ته داسې ځواب ورکوي؟» (٢٣) عیسی ځواب ورکړ: «که غلطه خبره مې کړې وي نو ثابتته یې کړه او که سمه خبره مې کړې وي نو ولې مې وهې؟» (٢٤) بیا حناص هغه لاس تړلی لوی کاهن قیافا ته ولېږه.

پطروس یوځل بیا د عیسی نه انکار کوي

(متي ٢٦: ٧١-٧٥ او مرقوس ١٤: ٦٩-٧٢ او لوقا ٢٢: ٥٨-٦٢)

(٢٥) په دې وخت کې شمعون پطروس په هغه ځای کې ولاړ ؤ او ځان یې توداوه، نو ځینو خلکو چې هلته ولاړ وو ورڅخه پوښتنه وکړه: «ایا ته هم د هغه د شاگردانو څخه نه یې؟» خو پطروس منکر شو او ویې ویل: «نه، زه نه یم.» (٢٦) د لوی کاهن د نوکرانو نه یو کس چې د هغه سړي خپلوان ؤ چې پطروس یې ورته غوږ پرې کړی ؤ، هغه ته وویل: «ایا ته مې د هغه سره په باغ کې ونه لیدلې؟» (٢٧) پطروس یوځل بیا منکر شو او په هماغه وخت کې چرگ اذان وکړ.

د پيلاتوس په حضور کې د عیسی محاکمه کېدل

(متي ٢٧: ١-٢، ٢٧: ١١-١٤ او مرقوس ١٥: ١-٥ او لوقا ٢٣: ١-٥)

(٢٨) سهار وختي هغوی عیسی د قیافا د کور نه د روم د والي مانی ته یووړ. یهودیان مانی ته وردننه نه شول، ځکه چې هغوی نه غوښتل چې په مذهبي توګه ناپاکه شي او وکولای شي د فسحې ډوډی وڅوري. (٢٩) نو والي پيلاتوس دباندي راووت او د هغوی نه یې پوښتنه وکړه: «تاسو په دې سړي باندي د څه شي تور لګوئ؟» (٣٠) هغوی په ځواب کې وویل: «که هغه مجرم نه وای نو تاته به مو نه راوستله.» (٣١) پيلاتوس وویل: «هغه بوځی او د خپل قانون له مخې یې محاکمه کړی.» یهودیانو ورته وویل: «مونږ ته اجازه نشته چې څوک مړ کړو.» (٣٢) په دې ډول د عیسی هغه خبره رښتیا شوه چې ویلي یې وو چې هغه به په کوم ډول مړ شي.

٣٣ پيلاتوس بېرته ماني ته ننوت او عيسى يې راوغوښت او پوښتنه يې ترې وکړه: «ايا ته د يهوديانو پاچا يې؟» ٣٤ عيسى ځواب ورکړ: «ايا ته د خپل ځانه دا خبره کوي يا نورو درته زما په هکله ويلې دي؟» ٣٥ پيلاتوس وويل: «ايا زه يهودي يم؟ ته دې خپل قوم او مشرانو کاهنانو ماته راوستلی يې. تا څه کړي دي؟» ٣٦ عيسى وويل: «زما پاچاهي د دې نړۍ پاچاهي نه ده. که زما پاچاهي د دې نړۍ پاچاهي وای، نو زما پيروانو به جنگ کړی وای ترڅو زه يهودي مشرانو ته تسليم نه شم. خو زما پاچاهي دنياوي پاچاهي نه ده.» ٣٧ پيلاتوس هغه ته وويل: «نو ته پاچا يې؟» عيسى ځواب ورکړ: «ته خپله وايې چې زه پاچا يم. زه د دې دپاره پيدا شوی يم او نړۍ ته راغلی يم چې د حقيقت په هکله شاهدي ورکړم او څوک چې حقيقت خوښوي هغه زما خبرو ته غوږ نيسي.»

٣٨ پيلاتوس پوښتنه وکړه: «حقيقت څه دی؟»

په عيسى باندې د مرگ حکم

(متي ٢٧: ١٥-٣١ او مرقوس ١٥: ١٦-٢٠ او لوقا ٢٣: ١٣-٢٥)

کله چې پيلاتوس دا وويل، هغه بېرته دباندې راووت، يهودي مشرانو ته لار او اعلان يې وکړ: «زه په ده کې کوم جرم نه وينم. ٣٩ خو د رسم او رواج له مخې زه هر کال د فسحې په ورځ تاسو ته د زندان نه يو بندي خلاصوم. ايا تاسو غواړئ چې د يهوديانو پاچا درته ازاد کړم؟» ٤٠ هغوی بيا چينغې ووهلې: «نه، دا سپری نه غواړو، مونږ باراباس غواړو!» او باراباس يو داپره مار ؤ.

١٩ ١ وروسته بيا پيلاتوس عسکرو ته امر وکړ چې عيسى په دورو باندې ووهي. ٢ عسکرو د اغزو نه تاج جوړ کړ او د هغه په سر يې کېښود او بانجاني چينه يې ورته ورواغوستله. ٣ هغوی به په وار وار هغه ته راتلل او ويل به يې: «ژوندی دي وي د يهوديانو پاچا!» او په مخ به يې خپره ورکوله. ٤ پيلاتوس يوځل بيا دباندې راووت او يهوديانو ته يې وويل: «گورئ، زه هغه تاسو ته راولم ترڅو تاسو خبر شئ چې زه په هغه کې کوم جرم نه وينم.» ٥ نو عيسى په داسې حال کې چې د اغزو تاج يې په سر ؤ او بانجاني چينه يې اغوستې وه دباندې راووت. پيلاتوس

هغوی ته وویل: «وگورئ، هغه سړی دلته دی.» (٦) کله چې مشرانو کاهنانو او د خدای د کور ساتونکو هغه ولیده نو په چیغو یې شروع وکړه او ویل یې: «هغه په صلیب باندې خورند کړه! هغه په صلیب باندې خورند کړه!» پیلاتوس هغوی ته وویل: «هغه بوځئ او په خپله یې په صلیب باندې خورند کړئ، ځکه چې زه په هغه کې کوم جرم نه وینم.» (٧) خلکو ځواب ورکړ: «مونږ قانون لرو او د هغه له مخې باید هغه ووژل شي، ځکه چې هغه دعوه کوي چې د خدای زوی دی.» (٨) کله چې پیلاتوس دا خبره واورېدله نو نور هم ووېرېده، (٩) او بېرته مانی ته لاړ او د عیسی نه یې پوښتنه وکړه: «ته د کوم ځای یې؟» خو عیسی ورته ځواب ورنه کړ. (١٠) پیلاتوس هغه ته وویل: «ولې زما سره خبرې نه کوي؟ ایا ته په دې نه پوهېږې چې زه دا واک او اختیار لرم چې تا ازاد کړم او یا دې په صلیب باندې خورند کړم؟» (١١) عیسی ځواب ورکړ: «که چېرې خدای تاته واک او اختیار نه وای درکړی نو تا به زما سره هېڅ هم نه شوی کولای. نو چا چې زه تاته په لاس درکړم، نو په دې کې زیاته گناه د هغه ده.»

(١٢) کله چې پیلاتوس دا خبره واورېدله نو کونښن یې وکړ چې هغه ازاد کړي خو یهودیانو به بیا چیغې وهلې او ویل یې: «که چېرې تا دا سړی ازاد کړ نو ته د امپراتور دوست نه یې. هرڅوک چې دعوه کوي چې زه پاچا یم، نو هغه د امپراتور په خلاف سرکښي کوي.» (١٣) کله چې پیلاتوس دا خبرې واورېدلې نو عیسی یې د باندې راوویست او بیا پیلاتوس په هغه ځای کې د قضاوت په چوکۍ باندې کښېناست چې د تیرو د فرش په نوم یادېده او په آرامي ژبه کې ورته جباتا وايي. (١٤) دا د فسحې د تیارولو ورځ وه او شاوخوا غرمه وه چې پیلاتوس خلکو ته وویل: «وگورئ، دا دی ستاسو پاچا!» (١٥) هغوی بیا چیغې کړې: «هغه دې ووژل شي! هغه دې ووژل شي! په صلیب یې خورند کړه!» پیلاتوس د هغوی نه پوښتنه وکړه: «ایا غواړئ چې ستاسو پاچا په صلیب باندې خورند کړم؟» مشرانو کاهنانو ځواب ورکړ: «مونږ د امپراتور نه پرته بل پاچا نه لرو.»

(١٦) نو بیا پیلاتوس عیسی هغوی ته وروسپاره چې په صلیب باندې یې خورند کړي.

په صلیب باندې د عیسی مېخ کول

(متي ٢٧: ٣٢-٣٣ او مرقوس ١٥: ٢١-٣٢ او لوقا ٢٣: ٢٦-٢٧-٢٨)

نو هغوی عیسی لرې بوتلو. (۱۷) عیسی په داسې حال کې چې خپل صلیب یې په اوږه و د ښار نه ووت او هغه ځای ته چې د سر د کویږی په نوم یادېده او په آرامي ژبه ورته جلجتا وايي، لاړ. (۱۸) په هغه ځای کې هغوی عیسی په صلیب باندې مېخ کړ او د هغه سره یې دوه کسه نور هم چې یو یې یو اړخ او بل یې بل اړخ ته په صلیب باندې ځوړند کړل او عیسی د هغوی په منځ کې و. (۱۹) پیلاتوس امر وکړ چې په یوه تخته باندې دې ولیکل شي او د صلیب په سر باندې دې ولگول شي او هغه لیکنه داسې وه: «عیسی ناصري د یهودیانو پاچا». (۲۰) ډېرو یهودیانو دا لیکنه ولوستله، ځکه په کوم ځای کې چې عیسی په صلیب باندې ځوړند کړای شو هغه ښار ته نژدې و. دا لوحه په آرامي، لاتیني او یوناني ژبو لیکل شوې وه. (۲۱) د یهودیانو مشرانو کاهنانو پیلاتوس ته وویل: «تا ولې ولیکل چې هغه د یهودیانو پاچا دی؟ تا باید لیکلي وای چې هغه دعوه کوي چې د یهودیانو پاچا دی.» (۲۲) پیلاتوس ځواب ورکړ: «هرڅه چې ما لیکلي دي، لیکلي مې دي.»

(۲۳) کله چې عسکرو عیسی په صلیب باندې ځوړند کړ نو د هغه کالي یې راواخیستل او په څلورو برخو یې سره ووېشل، هر یو عسکر یوه برخه واخیستله او د هغه کمیس یې هم واخیست. دا کمیس د پاس نه نیولې تر ښکته پورې د یوې ټوټې نه اوبدل شوې وه او هېڅ درز په کې نه و. (۲۴) نو عسکرو یو بل ته سره وویل: «راځئ چې دا خبرې نه کړو او پچه ورباندې واچوو او وگورو چې د چا کیږي.» داسې وشول ترڅو د خدای کلام هغه لیکنه رښتیا شي:

«اچوي پچه دوی زما په جامو

او وېشي یې په خپل منځ کې.»

نو عسکرو همدا کار وکړ.

(۲۵) د هغه صلیب څنگ ته چې عیسی ورباندې مېخ کړای شوی و، د عیسی مور، د هغه ترور، مریم چې د کلپاس ښځه وه او مریم مجدلیه ولاړې وې. (۲۶) کله چې عیسی خپله مور ولیدله چې د هماغه شاگرد په خوا کې چې په هغه باندې گران و ولاړه وه، نو هغې ته یې وویل: «مور جانې! دا ستا زوی دی.» (۲۷) بیا یې هغه شاگرد ته وویل: «دا ستا مور ده.» او د هماغه وخت نه هغه شاگرد

هغه د خپلې کورنۍ غړې وگڼله.

د عیسی مړینه

(متي ۲۷: ۴۵-۵۶ او مرقوس ۱۵: ۳۳-۴۱ او لوقا ۲۳: ۴۴-۴۹)

۲۸ د هغه نه وروسته عیسی پوه شو چې ټول کارونه سرته رسېدلي دي او هغه وویل: «زه ترې يم.» په دې ډول د خدای د کلام وینا رښتیا شوه. ۲۹ په هغه ځای کې د عادي شرابو نه ډک یو لوبښی پروت ؤ. هغوی یو اسفنج په ساده شرابو باندې لوند کړ او د وېلني د څانگې په سر یې کېښود او د هغه خولې ته یې ونيوه. ۳۰ کله چې عیسی هغه ساده شراب وڅښل نو ویې ویل: «پوره شو!» بیا یې سر تپت کړ او خپل روح یې خدای ته وسپاره.

عسکر عیسی په بغل کې په نېزه وهي

۳۱ څرنگه چې دا د فسحې د تیارلو ورځ وه او یهودیانو نه غوښتل چې په صلیب باندې د ځورند شویو مړي د هغه ځانگړي سبت په ورځ پاتې شي، نو هغوی د پیلاتوس نه وغوښتل چې د هغوی پښې ماتې کړي او کله چې هغوی مړه شي نو د صلیب نه یې رابنکته کړي. ۳۲ نو عسکر راغلل او د اولني سړي پښې یې چې د عیسی سره په صلیب ځورند کړای شوی ؤ، ماتې کړې او بیا یې د هغه بل سړي پښې ماتې کړې. ۳۳ خو کله چې عیسی ته راغلل نو ویې لیدل چې هغه لا مخکې مړ شوی دی، نو د هغه پښې یې ماتې نه کړې. ۳۴ خو یو عسکر عیسی په نېزه باندې په بغل کې وواهه او سمدلاسه یې د بدن نه ویني او اوبه راوبهډلې. ۳۵ یو سړی چې په خپله د دې پښې شاهد ؤ دغه شاهدي ورکوي او د هغه شاهدي رښتیا ده. هغه پوهیږي چې د څه په هکله خبرې کوي او هغه رښتیا وايي ترڅو تاسو هم ایمان راوړئ. ۳۶ همداسې وشول ترڅو د خدای کلام وینا رښتیا شي چې وايي: «د هغه یو هډوکي به هم مات نه شي.» ۳۷ او په بل ځای کې وايي: «هغوی به هغه سړي ته گوري چې په نېزه باندې یې سوري کړ.»

د عیسی ښخول

(متي ۲۷:۵۷-۶۱ او مرقوس ۱۵:۴۲-۴۷ او لوقا ۲۳:۵۰-۵۶)

۳۸ وروسته له هغې يوسف چې د رامه د بناړ څخه ؤ او په پټه د عیسی پیرو ؤ ځکه چې هغه د یهودیانو نه وپرېده، پیلاتوس ته ورغی او د هغه نه یې وغوښتل چې اجازه ورته ورکړي چې د عیسی مړی واخلي او ښخ یې کړي. پیلاتوس ورته اجازه ورکړه. نو هغه راغی او د عیسی مړی یې یووړ. ۳۹ نیکودیموس یعنې هماغه سړی چې د شپې له خوا وختي د عیسی لیدلو ته ورغلی ؤ، هم راغی او د ځان سره یې د مرکنډ او د عود د بوټي څخه جوړه شوې مساله چې شاوخوا څلوردېرش کیلو وه، راوړه. ۴۰ هغوی دواړو د عیسی مړی یووړ او د یهودیانو د مړو د ښخولو د مراسمو له مخې یې د خوشبویه تېلو سره په کفن کې تاو کړ. ۴۱ په کوم ځای کې چې عیسی په صلیب باندې څړول شوی ؤ هلته یو باغ ؤ او په هغه باغ کې یو نوی قبر ؤ چې تر هغه وخته پورې په کې څوک نه ؤ ښخ شوی. ۴۲ څرنګه چې دا د فسحې د تیارولو ورځ وه او قبر هلته نژدې ؤ نو هغوی د عیسی مړی هلته ښخ کړ.

د عیسی بیا راژوندي کېدل

(متي ۲۸:۱-۸ او مرقوس ۱۶:۱-۸ او لوقا ۲۴:۱-۱۲)

۲۰ ۱ د یکشنبې په ورځ سهار وختي چې لا تیاره وه مریم مجدلیه قبر ته راغله او وپي لیدل چې د قبر د خولې نه تېره لېرې شوې ده. ۲ نو هغه په منډه منډه شمعون پطروس او هغه شاګرد ته چې په عیسی باندې ډېر ګران ؤ ورغله او هغوی ته یې وویل: «هغوی زمونږ د عیسی مړی د قبر نه وړی او مونږ نه پوهېږو چې په کوم ځای کې یې اچولی دی.» ۳ نو پطروس او هغه بل شاګرد ووتل او د قبر خواته لاړل. ۴ هغوی دواړو منډې وهلې، خو هغه بل شاګرد د پطروس نه مخکې شو او د هغه نه لومړی قبر ته ورسېده. ۵ هغه قبر ته ورتیټ شو او دننه یې وکتل او کفن یې ولیده چې هلته پروت ؤ، خو قبر ته وردننه نه شو. ۶ بیا شمعون پطروس راوړسېد او قبر ته ورننوت. هغه هم کفن ولیده چې هلته پروت ؤ، ۷ او هغه دستمال چې د عیسی د سر نه تاو ؤ، هغه د کفن سره نه ؤ، بلکې هغه په خپله قات شوی ؤ او په بل ځای کې پروت ؤ. ۸ بیا هغه بل شاګرد چې په اوله کې قبر ته رسېدلی ؤ هم قبر ته ورننوت او چې کله یې هغه ولید، نو باور یې وکړ. ۹ ځکه

چې هغوی لا تر دې وخته پورې د خدای په کلام باندې پوه شوي نه وو چې ویلي یې وو چې عیسی باید د مرو نه بیا راژوندی شي. (۱۰) نو بیا هغه دواړه شاگردان بېرته کور ته لاړل.

عیسی مریم مجدلیې ته ښکاره کيږي

(متي ۲۸: ۱۰ او مرقوس ۱۶: ۹-۱۱)

(۱۱) خو مریم د قبر نه دباندې ولاړه وه او ژړل یې. هغې لا ژړل چې ټیټه شوه او دننه قبر ته یې وکتل (۱۲) او دوه فرښتې یې په سپینو کالیو کې ولیدلې چې په هغه ځای کې چې د عیسی مری پروت ؤ یوه یې سرته او بله یې پښو ته ناسته وه. (۱۳) هغوی د هغې نه پوښتنه وکړه: «ای ښځې، ته ولې ژاړې؟» هغې ورته وویل: «ځکه چې هغوی زما د استاذ مری وړی دی او زه نه پوهېږم چې چېرته یې اچولی دی.» (۱۴) کله چې هغې دا خبره وکړه نو مخ یې راواړاوه او عیسی یې ولیده چې هلته ولاړ دی، خو هغې ونه پېژانده چې دا عیسی دی. (۱۵) عیسی هغې ته وویل: «ای خورې، ته ولې ژاړې؟ څوک لټوې؟» هغې دا گومان وکړ چې گوندې هغه باغوان دی نو ورته ویې ویل: «ښاغلیه، که چېرې تا د هغه مری وړی وي نو ماته ووايه چې هغه دې په کوم ځای کې اچولی دی چې زه لاړه شم او هغه راپیدا کړم.» (۱۶) عیسی هغې ته وویل: «مریمې!» مریم هغه ته مخ ورواړاوه او په آرامي ژبه کې یې ورته وویل: «ربوني!» یعنې استاذه. (۱۷) عیسی هغې ته وویل: «ماته لاس مه راوړه، ځکه چې زه لا تر اوسه پلار ته نه یم تللی. خو زما ورونو یعنې زما شاگردانو ته ورشه او هغوی ته ووايه چې زه اوس خپل پلار ته چې ستاسو پلار هم دې او خپل خدای ته چې ستاسو خدای هم دی، پورته ورځم.» (۱۸) نو مریم مجدلیه لاړه او شاگردانو ته یې وویل چې ما عیسی لیدلی دی. بیا هغوی ته یې د هغه پیغام ورساوه.

عیسی خپلو شاگردانو ته ځان ښکاره کوي

(متي ۲۸: ۱۶-۲۰ او مرقوس ۱۶: ۱۴-۱۸ او لوقا ۲۴: ۳۶-۴۹)

(۱۹) د هماغې یکشنبې په ماښام کله شاگردان د یهودیانو د مشرانو له وېرې د تړلو دروازو شاته سره راټول شوي وو، عیسی راغی او د هغوی په منځ کې ودرېده او ویې ویل: «سلام دې وي پر تاسو باندې!» (۲۰) کله چې هغه دا وویل نو هغوی ته یې خپل لاسونه او خپل بغل وروښودل. کله چې

شاگردانو خپل استاذ وليده نو ډېر خوشحاله شول. (٢١) عيسى يوځل بيا وويل: «سلام دې وي پر تاسو باندي! لکه څنگه چې پلار زه رالېرلی يم نو همداسې زه هم تاسو لېرم.» (٢٢) بيا يې په هغوی وپوکل او ويې ويل: «زما له خوا روح القدس قبول کړئ.» (٢٣) که چېرې تاسو د چا گناهونه وبخښئ نو هغوی به وبخښل شي. که تاسو هغوی ونه بخښئ نو هغوی به ونه بخښل شي.»

عيسى او توما

(٢٤) د دولسو شاگردانو څخه توما چې بل نوم يې غبرگوني ؤ، په هغه وخت کې چې عيسى راغی د نورو سره هلته موجود نه ؤ. (٢٥) نو نورو شاگردانو هغه ته وويل: «مونږ استاذ ليدلی دی.» خو هغه ورته وويل: «ترڅو پورې چې زه د هغه په لاسونو باندي د مېخونو نښې ونه وينم او خپلې گوتې ورباندي کېنږدم او خپل لاس د هغه د بدن په بغل کېنږدم نو هېڅکله به باور ونه کړم.»

(٢٦) يوه هفته وروسته د هغه شاگردان يوځل بيا په کور کې سره راټول شوي وو او توما هم د هغوی سره ؤ. سره له دې چې دروازي بندې وې، خو عيسى راغی او د هغوی په منځ کې ودرېده او ويې ويل: «سلام دې وي پر تاسو باندي!» (٢٧) بيا يې توما ته وويل: «خپلې گوتې دې دلته کېږده، زما لاسونو ته وگوره او خپل لاسونه راوړاندي کړه او زما په بغل باندي يې کېږده او نور شک مه کوه بلکې ايمان ولره.» (٢٨) توما وويل: «ای زما استاذه او زما خدايه.» (٢٩) عيسى هغه ته وويل: «په دې خاطر چې زه دې وليدم نو ايمان دې راوړ؟ بختور دي هغه خلک چې زه يې نه يم ليدلی او ايمان راوړي.»

د دې کتاب مقصد

(٣٠) عيسى د خپلو شاگردانو په حضور کې ډېرې نورې نښې وښودلې چې په دې کتاب کې نه دي ليکل شوي. (٣١) خو دا نښې د دې دپاره ليکل شوي دي چې تاسو په دې ايمان راوړئ چې عيسى هماغه مسيح دی او د خدای زوی دی او په هغه باندي په ايمان راوړلو سره به د هغه په نوم تليپاتي ژوندون ولری.

عیسی اووه شاگردانو ته ځان ښکاره کوي

۲۱ (۱) څه موده وروسته عیسی یوځل بیا د جلیل د دریاب په غاړه شاگردانو ته خپل ځان ښکاره کړ. هغه خپل ځان په دې ډول ښکاره کړ: (۲) شمعون پطروس او توما چې د غبرګوني په نوم یادېده، تننایل چې د جلیل د قانا څخه ؤ، د زبدي دوه زامن او دوه نور شاگردان هم هلته وو. (۳) شمعون پطروس هغوی ته وویل: «زه ځم چې ماهیان ونیسم.» هغوی وویل: «مونږ هم درسره ځو.» هغوی روان شول او په کشتی کې سپاره شول، خو په هغه شپه یې هېڅ ونه نیول.

(۴) کله چې سهار شو نو عیسی د دریاب په غاړه ولاړ ؤ، خو شاگردانو هغه ونه پېژانده چې هغه عیسی دی. (۵) عیسی هغوی ته نارې کړې: «ای ملګرو، کوم څه مو نیولي دي؟» هغوی ځواب ورکړ: «نه.» (۶) عیسی هغوی ته وویل: «خپل جال مو د کشتی ښي خواته ورواچوئ نو یو څه ماهیان به ونیسئ.» نو هغوی جال ورواچاوه او دومره ډېر ماهیان یې ونيول چې دوی نه شو کولای چې جال بېرته کشتی ته راکاري. (۷) بیا هغه شاگرد چې په عیسی باندې ډېر ګران ؤ پطروس ته وویل: «هغه سړی چې د دریاب په غاړه ولاړ دی، هغه زمونږ استاد دی!» کله چې شمعون پطروس دا خبره واورېدله چې هغه عیسی دی نو خپل لنگ یې وتړلو ځکه چې هغه خپل ایستلي ؤ او اوبو ته یې ورټوپ کړ. (۸) نور شاگردان په کشتی کې د دریاب غاړې ته راغلل او د ماهیانو ډک جال یې راکش کاوه، ځکه چې هغوی د وچې نه شاوخوا سل متره لېرې وو. (۹) کله چې هغوی وچې ته راووتل نو هلته یې د سکرو اور ولیده چې ماهي ورباندې پروت ؤ او لږه ډوډۍ هم وه. (۱۰) عیسی هغوی ته وویل: «د خپلو ماهیانو نه چې همدا اوس مو ونيول لږ څه راوړئ.» (۱۱) شمعون پطروس بېرته کشتی ته وخوت او جال یې وچې ته راوویست چې په کې یوسلو دري پنځوس غټ ماهیان وو، خو د دومره زیاتو ماهیانو سره بیا هم جال ونه شلېده. (۱۲) عیسی هغوی ته وویل: «راشئ د سهار ډوډۍ وخورئ.» په شاگردانو کې هېچا هم دا جرات ونه کړ چې د هغه نه پوښتنه وکړي: «ته څوک یې؟» ځکه چې هغوی پوهېدل چې دا د هغوی استاد دی. (۱۳) نو عیسی راوړاندې شو، ډوډۍ یې راواخیستله او هغوی ته یې ورکړه او ماهیان یې هم ورکړل.

(۱۴) دا درېم ځل ؤ چې عیسی د مړو نه د راژوندي کېدلو نه وروسته شاگردانو ته ښکاره شو.

عیسی او پطروس

١٥ د ډوډی خوړلو نه وروسته عیسی د شمعون پطروس نه پوښتنه وکړه: «ای د یوحنا زویه شمعونه، ته د دې نورو ټولو نه زما سره زیاته مینه کوی؟» پطروس ځواب ورکړ: «هو، استاذ، ته پوهېږې چې په ما باندې گران یې.» عیسی وویل: «زما په وریو باندې پام کوه.» ١٦ عیسی په دوهم ځل هغه نه پوښتنه وکړه: «ای د یوحنا زویه شمعونه، ایا زما سره مینه کوی؟» پطروس ځواب ورکړ: «هو، استاذ، ته پوهېږې چې په ما باندې گران یې.» عیسی هغه ته وویل: «زما په پسونو باندې پام کوه.» ١٧ په درېم ځل عیسی د هغه نه پوښتنه وکړه: «ای د یوحنا زویه شمعونه، ایا زه در باندې گران یم؟» پطروس غمجن شو ځکه چې هغه ترې په درېم ځل دا پوښتنه وکړه: «ایا زه په تا باندې گران یم؟» نو پطروس هغه ته وویل: «استاذ، ته د هرڅه نه خبر یې، ته پوهېږې چې په ما باندې گران یې.» عیسی هغه ته وویل: «زما په پسونو باندې پام کوه.» ١٨ په یقین سره زه تاته دا وایم کله چې ته ځوان وې نو خپله ملا به دې خپله ترله او هر چیرته چې دې غوښتل نو هلته به تللې، خو کله چې زور شې نو لاسونه به دې بل چاته غځولې وې چې ملا دې وتړي او هغه ځای ته به دې بوځي چې ته ورته تلل نه غواړې.» ١٩ عیسی دا خبره د دې دپاره وکړه چې دا ښکاره کړي چې پطروس به په څه ډول مړ کیږي او خدای ته به جلال ورکوي. بیا عیسی هغه ته وویل: «ما پسې راځه.»

عیسی او د هغه گران شاگرد

٢٠ پطروس مخ راواړاوه او ویې لیدل چې هغه شاگرد ورپسې شاته راروان دی چې په عیسی باندې ډېر گران و، یعنې هغه شاگرد چې د ماښام ډوډی په وخت کې د عیسی په څنگ کې ناست و او پوښتنه یې ترې کړې وه: «استاذ، هغه څوک دی چې تا به خپلو دښمنانو ته تسلیموي؟» ٢١ کله چې پطروس هغه شاگرد ولیده نو د عیسی نه یې پوښتنه وکړه: «په هغه باندې به څه کیږي؟» ٢٢ عیسی ځواب ورکړ: «که زه وغواړم چې هغه دې زما تر راتگ پورې ژوندی پاتې شي نو په دې کې ستا څه کار دی؟ ته ما پسې راځه.» ٢٣ نو د عیسی د پیروانو په منځ کې دا خبره خپره شوه چې هغه شاگرد به نه مړ کیږي، خو عیسی داسې ونه ویل چې هغه به نه مړ کیږي، هغه یوازې دا

ويلي وو: «که زه وغواړم چې هغه دې زما تر راتگ پورې ژوندی پاتې شي نو په دې کې ستا څه کار دی؟» (۲۴) دا هماغه شاگرد دی چې دا شيان يې ليکلي دي او د هغو په هکله شاهدي ورکوي او مونږ پوهېږو چې د هغه شاهدي رښتيا ده.

پای

(۲۵) عیسی ډېر نور کارونه هم کړي دي. که هغه ټول په کتابونو کې ليکل شوي وای نو زه گومان کوم چې په ټوله نړۍ کې به د دې کتابونو دپاره چې ليکل شوي وای، هېڅ ځای نه وای.